


جدید مالیاتی ادارے

فقہ اسلامی کی روشنی میں



مولانا خالد سیف اللہ رحمانی
Ketabton.com

www.besturdubooks.wordpress.com

Al-Mahad Urdu Computers Hyd. +91 9959897621



علی الامان حبید آباد

**AL MAHADUL AAI
HYDERABAD**

Taleemabad, Quba Colony,
Hyderabad- 500

Phone : +91 40 20022098, +91 99

Website : www.almahad.org E-mail:

جدید مالیاتی ادارے فقہ اسلامی کی روشنی میں

جس میں بینکنگ کے اسلامی اصول، انشورنس اور میچول فنڈ کے اسلامی طریقہ، شرعی اصولوں کے مطابق سرمایہ کاری کی صورتوں، اسٹاک ایکچنچ اور کمیوڈیٹر ایکچنچ، اسلامی صکوک جیسے اہم مسائل پر روشنی ڈالی گئی ہے اور ایک نصابی کتاب کے طور پر اس کو مرتب کیا گیا ہے۔

مولانا خالد سیف اللہ رحمانی

باہتمام
المعهد العالی الاسلامی حیدر آباد

ناشر

کتب خانہ نعیمیہ دیوبند، سہارنپور، یونی
www.besturdubooks.wordpress.com

جملہ حقوق بحق مؤلف محفوظ

طبع جدید ۱۴۳۶ھ - ۲۰۱۳ء

کتاب : جدید مالیاتی ادارے - فقہ اسلامی کی روشنی میں
مصنف : مولانا خالد سیف اللہ رحمانی
صفحات : ۱۱۲
کمپیوٹر کتابت : مخدصیر عالم سبیل فون نمبر: +91 9959897621
(العالم اردو کمپیوٹر سس، کوتہ پیٹ، بارکس، حیدر آباد)


باہتمام
المعهد العالی الاسلامی حیدر آباد

ناشر
کتب خانہ نعیمیہ دیوبند، سہارنپور، یوپی

ملنے کے پتے

- المعهد العالی الاسلامی، شاہین بگر حیدر آباد۔
- کتب خانہ نعیمیہ، ضلع سہارنپور، دیوبند (یوپی)۔
- ہندوستان پیپر اپوریم، محفلی کمان، حیدر آباد۔

www.besturdubooks.wordpress.com



www.besturdubooks.wordpress.com

فہرست مضمایں

۱۱	● پیش لفظ : مفتی برکت اللہ عبد القادر قاسمی صاحب (لندن)
۱۳	● عرض مؤلف : مؤلف کتاب
۱۵	❖ تمہید
۱۵	❖ اطاعت خداوندی
۱۶	❖ اخلاقیات پر مبنی معیشت
۱۷	❖ فطرت سے ہم آہنگی
۱۸	❖ تقسیم دولت
۱۹	❖ استحصال کی ممانعت
۱۹	❖ اسلامک بینکنگ
۲۰	❖ تکافل
۲۱	❖ علماء کی ذمہ داری

پہلا باب

۲۲	❖ بینک کی مختلف خدمات
۲۳	❖ شریعت کے دائرہ میں
۲۴	❖ اسلامک بینکوں میں مختلف کھاتہ داروں کی نقہی حیثیت
۲۶	(۱) کرنٹ اکاؤنٹ (Current Account)
۲۶	(۲) سیوگنک اکاؤنٹ (Saving Account)
۲۶	(۳) فکسڈ پاٹ اکاؤنٹ (Fixed Deposit Account)
۲۷	❖ سودی بینکوں کے ساتھ کاروبار
۲۸	❖ مروجہ بینک اور اسلامی بینک میں فرق
۲۹	❖ تمہینی سوالات

دوسرابا

۳۱	تمہید ❖
۳۱	بینک سے جاری ہونے والے کارڈ ❖
۳۲	(الف) ڈبیٹ کارڈ (Debit Card)
۳۲	(ب) چارج کارڈ (Charge Card)
۳۳	(ج) کریڈٹ کارڈ (Credit Card)
۳۴	کارڈ کو منظم کرنے والی عالمی کمپنیاں ❖
۳۴	کارڈ کے سلسلہ میں معاهدات کے فریق ❖
۳۴	کارڈ کے سلسلہ میں مختلف فریقوں کا عمل ❖
۳۵	فقہی حیثیتیں (مکبیف فقہی) ❖
۳۷	ترینی سوالات

تیسرا با

۳۹	اوراق تجارتی (Commercial Papers) ❖
۳۹	تمہید ❖
۳۹	اوراق تجارتی (Commercial Papers) کی قسمیں ❖
۳۹	(۱) کمپیالہ (Bill of Exchange)
۴۰	(۲) سند پر میسری نوٹ (Promissory Note)
۴۰	(۳) چیک (Cheque)
۴۱	اوراق تجارتی کے احکام ❖
۴۲	لیٹر آف گارنٹی (Letter of Guarantee) ❖
۴۲	مقاصد ❖

۶

جدید مالیاتی ادارے—فقہ اسلامی کی روشنی میں

۳۳	فتمیں	❖
۳۴	فقہی احکام	❖
۳۵	لیٹر آف کریڈٹ (Letter of Credit)	❖
۳۵	مختلف فتمیں	❖
۳۶	فقہی احکام	❖
۳۷	تحریقی سوالات	❖

چوتھا باب

۳۸	اسلامی بینکوں کے سرمایہ کاری کا طریقہ	❖
۳۹	مضاربہ	❖
۴۰	ثبوت	❖
۴۰	تعريف اور فتمیں	❖
۴۱	بنیادی شرط	❖
۴۱	مضاربہ موازیہ	❖
۴۲	مشترکہ مضاربہ	❖
۴۲	مضاربہ میں استمرار	❖
۴۳	شرکت (Partnership)	❖
۴۳	شرکت کی فتمیں	❖
۴۴	شرکتی اباحت	❖
۴۴	شرکتی ملک	❖
۴۵	شرکتی عقد	❖
۴۶	(الف) شرکت ابدان	❖
۴۶	(ب) شرکت وجوہ	❖
۴۶	(ج) شرکت اموال	❖

جدید مالیاتی ادارے—فقہ اسلامی کی روشنی میں

۷

۵۳	(۱) شرکتِ مفاوضہ
۵۴	(۲) شرکتِ عنان
۵۵	قانونی شخصیت ♦
۵۵	شرکت متناقصہ (Diminishing Partnership) ♦
۵۶	بینک کے ذریعہ اجارہ (Lease) ♦
۵۷	اجارہ مدتیہ علی اتمدیک ♦
۵۸	مختلف مراحل ♦
۵۸	ضروری احکام ♦
۶۱	تمرینی سوالات
۶۲	مراجحہ لآ مر بالشراء (Murabahah to the Purchase Orderer) ♦
۶۲	ثبوت ♦
۶۳	مختلف مراحل ♦
۶۴	مکملیف فقہی (Shariah Framework) ♦
۶۴	وعدہ کی شرعی حیثیت ♦
۶۵	قبضہ حکمی ♦
۶۵	بیعانہ کا مسئلہ ♦
۶۶	تمرینی سوالات
۶۷	سلام (Forward Sale) ♦
۶۷	ثبوت ♦
۶۸	اہم شرطیں ♦
۶۸	(الف) سلام موازی (Parallel Salam) ♦
۶۹	(ب) سلام مصروفی (Ordinary Salam) ♦
۷۰	تمرینی سوالات

۸

جدید مالیاتی ادارے—فقہ اسلامی کی روشنی میں

۷۱	استصناع(Manufacturiag)	❖
۷۱	امتیازی پہلو	❖
۷۱	کچھ اہم شرطیں	❖
۷۲	تین صورتیں	❖
۷۳	تمہری سوالات	

پانچواں باب

۷۴	تورق(Monetisation)	❖
۷۴	تورق	❖
۷۵	فقہاء کا نقطہ نظر	❖
۷۵	منصوبہ بن تورق	❖
۷۶	جاائز تورق	❖
۷۷	تمہری سوالات	

چھٹا باب

۷۸	شیر کی خرید و فروخت(Share Trading)	❖
۷۸	شیر کی خصوصیات	❖
۷۸	شیر ہو لڈر کے حقوق	❖
۷۹	شیر سے متعلق مختلف قیمتیں	❖
۸۰	حکم	❖
۸۱	چند ضروری مسائل	❖
۸۲	(۱) حاضر سودا(Spot Sale)	
۸۲	(۲) غائب سودا(Forward Sale)	
۸۲	(۳) شارت سیل(Short Sale)	
۸۲	(۴) مارجن سیل(Margin Sale)	
۸۳	تمہری سوالات	

۹

جدید مالیاتی ادارے۔ نقدہ اسلامی کی روشنی میں

ساتواں باب

۸۷	میچول فنڈ (Mutual Fund)	❖
۸۸	مختلف قسمیں	❖
۸۹	شرعی احکام	❖
۹۰	تحریکی سوالات	

اٹھواں باب

۸۹	کمودیٹی ایکچنچ (Commodities Exchange)	❖
۹۰	۱- حاضر سودا (Spot Sale)	
۹۱	۲- غائب سودا (Forward Sale)	
۹۲	Future Sale-۳	
۹۳	شرعی احکام	❖
۹۴	تحریکی سوالات	

نواں باب

۹۱	صکوک	❖
۹۲	صکوک اور باونڈز میں فرق	
۹۳	صکوک کے اقتصادی فوائد	
۹۴	صکوک (اسلامی باونڈس) کی قسمیں	
۹۵	صکوک سے متعلق احکام	
۹۶	اجراء و اکٹاب (Issuance and Subscription)	❖
۹۷	صکوک کا تداول	❖
۹۸	صکوک مرابحہ	❖
۹۹	صکوک اجارة	❖

جدید مالیاتی ادارے—فقہ اسلامی کی روشنی میں

۱۰

۹۸	❖ صکوک مضاربہ
۹۸	❖ صکوک سلم
۹۹	❖ صکوک مشارکت
۹۹	❖ صکوک استصناع
۹۹	❖ صکوک کو واپس خرید کر لینے کا وعدہ
۱۰۰	تمہینی سوالات

سوال باب

۱۰۱	❖ تکافل (اسلامی انشورنس)
۱۰۱	❖ انشورنس کا بنیادی مقصد اور اسلام
۱۰۳	❖ مروجہ ان سورنس کا حکم
۱۰۵	❖ تکافل کے بنیادی اصول
۱۰۷	❖ مروجہ ان سورنس اور تکافل کا فرق
۱۰۸	❖ عملی طیق
۱۰۸	❖ خالص تبرع کی صورت
۱۰۹	❖ وقف کی صورت
۱۱۰	❖ سرمایہ کاری کے ساتھ تبرع
۱۱۱	❖ ان سورنس کی رقم، مالک کی وفات کے بعد
۱۱۱	❖ ری ان سورنس (Reinsurance)
۱۱۲	تمہینی سوالات



پیش لفظ

اسلامی معاشی اخلاقیات اور ضابطہ فقہ المعاملات ایک ہزار سال سے زیادہ دنیا میں جاری و ساری رہنے کے بعد اکیسویں صدی میں ایک بار پھر سے ایک عالم کی نظریں اپنی طرف کھینچ رہا ہے، 2008ء کے عالمی معاشی بحران کے بعد اپنے اور غیر سمجھی اسلام کے معاشی نظام کو گہرائی و گیرائی سے زیر غور لارہے ہیں، معاشی ماہرین اور مذہبی پیشووا شریعت اسلامیہ کے مالیاتی قواعد و ضوابط کی خوبیوں کو نہ صرف سراہ رہے ہیں؛ بلکہ اس کے عملی نفاذ کی راہیں تلاش کر رہے ہیں، مغرب و مشرق کی جامعات اسلامی مالیاتی نظام کی تدریس اور رسیرچ میں مسابقت کر رہی ہیں۔

یہ بات قابل تفکر ہے کہ اس عالمی اہتمام کے علی الرغم مسلم معاشروں اور اداروں میں اس طرف کم توجہ دی جا رہی ہے، ہندو پاک کے دینی حلقوں میں ابھی تک اسلامی مالیاتی اداروں اور ان کے معاملات کو شک و شبکی نظر سے دیکھا جا رہا ہے، یہ صورت حال حقیقت سے بے خبری کی علامت ہے، اللہ تعالیٰ کا شکر ہے کہ اس نے حضرت مولانا خالد سیف اللہ رحمانی دامت برکاتہم کو اس طرف توجہ اور ہمت کی توفیق عطا فرمائی اور متعدد تجربوں اور تدریسی مراحل سے گذرنے کے بعد یہ کتاب مرتب کی گئی ہے، جو ایک بہت بڑے خلا اور کمی کو پورا کرتی ہے۔ انگریزی اور عربی زبانوں میں کافی مواد اور لٹریچر کے باوجود تدریسی ضرورت کو پوری کرنے والی ایک معیاری کتاب کی اہل علم برابر محسوس کر رہے تھے، اتنی محضرا اور جامع کتاب جسے طلبہ علم، علماء اور مدرسین استعمال کر سکیں، نہ ہونے کے برابر ہے، اور کوئی شبہ نہیں کہ یہ کتاب بہتر طور پر اس ضرورت کو پورا کرتی ہے۔

اس کتاب کی خصوصیت یہ ہے کہ ابواب فقہیہ کی روایتی ترتیب کے بجائے اس میں مالیاتی شعبوں اور مارکٹ کے تعامل کو ملحوظ رکھا گیا ہے، ہر قسم کے معاملات کا عصر حاضر میں جو پس منظر ہے، وہ جس طرح انجام پذیر ہوتے ہیں اور جن اداروں کے ذریعے کئے جاتے ہیں، ان کا مختصر تعارف کر کے ہر طریقہ کا رکی فقہی تکلیف دی گئی ہے، یہ کتاب روایتی فقہی معلومات رکھنے والوں اور نہ رکھنے والوں کے لئے یکساں مفید ہے؛ البتہ بر صیغہ کی دینی جامعات اور درس نظامی کے فضلاء کے لئے یہ ایک نعمت غیر مترقبہ ہے اور موجودہ زمانے کے جدید مالیاتی طریقوں میں جواز کی جو صورتیں بن سکتی ہیں اور غیر شرعی طریقہ کار کا جو شرعی تبادل ہو سکتا ہے، یہ اس کا بہترین خلاصہ ہے!

مجھے امید ہے کہ طالیبان علومِ نبوت اور اساتذہ کرام کے علاوہ عام تعلیم یافتہ اور تاجر طبقہ بھی اس سے مستفید ہو گا، یہ کتاب تمام مدارسِ اسلامیہ میں فقہ پڑھنے پڑھانے والوں کے لئے ایک بہترین معاون کتاب ثابت ہو گی، بالخصوص فقہ کے ایڈوانس یول کی کتابوں کے ساتھ ساتھ یہ ایک قیمتی سرمایہ علمی اور بہترین کلید کا درج حاصل کرے گی۔

میری تمنا ہے کہ یہ کتاب ایک ریفسن اور مرجع کی حیثیت حاصل کر لے! جیسا کہ حضرت مولانا خالد سیف اللہ رحمانی کی دیگر کاؤشوں کو عمومی قبولیت اور مرجعیت حاصل ہے۔

برکت اللہ عبده القادر قادر

(مشیر شرعی: اسلامی بینک آف برٹن، لندن)

۱۴۳۶ھ

۲۰۱۳ء



عرضِ مؤلف

”المعهد العالي الاسلامي حیدر آباد“ کے شعبہ تخصص فی الفقہ (سال دوم) میں ادھر کئی سالوں سے ایک مضمون ”اقصادِ اسلامی“ کا رکھا گیا ہے؛ چنانچہ اس سلسلہ میں ایک گھنٹی منتخب قواعد فقہیہ مالیہ کی، ایک اسلامی مالیات کی اور ایک معاشیات کی ہوتی ہے، جس کا مقصد یہ ہے کہ افقاء کرنے والے طلباء اس موضوع کی مبادیات سے واقف ہو جائیں۔

ان میں ”اسلامی مالیات“ کا مضمون اس حیرت سے متعلق ہوتا ہے، میں نے پہلے اس سلسلہ میں معروف کتاب ”المعاییر الشرعیہ“ کے منتخب ابواب پڑھائے، عربی کی بعض دیگر کتابیں پڑھائیں؛ لیکن تجربہ ہوا کہ یہ کتابیں نصابی نقطہ نظر سے نہیں لکھی گئی ہیں، یا تو قانونی کتابوں کے اسلوب پر لکھی گئی ہیں، جیسے ”معاییر شرعیہ“ یا بحث و تحقیق کے نجی پر لکھی گئی ہیں، اس لئے ان سے نصابی ضرورت پوری نہیں ہو پاتی؛ بلکہ طلبہ کا ذہن اُبھر کرہ جاتا ہے، اس لئے گذشتہ دو سال سے کسی کتاب کو پڑھانے کے بجائے نوٹ لکھانے اور پھر اس نوٹ کو کسی قدر وضاحت کے ساتھ سمجھانے کا معمول ہے، طلبہ نے اور بعض دیگر اصحاب علم نے بھی جب ان یادداشتوں کو دیکھا تو ان کی رائے ہوئی کہ اس کو کتابی شکل میں شائع ہو جانا چاہئے، یہ کتاب اسی خواہش کی تکمیل ہے!

اس میں تین اہم مالیاتی ادارے — پینک، انفورنس کمپنی اور اسٹاک مارکٹ — پر گفتگو کی گئی ہے، پہلے دونوں اداروں کے اسلامی تبادل کو واضح کیا گیا ہے اور تیسرا ادارے کے سلسلہ میں اسلامی تعلیمات اور شرعی ہدایات پیش کی گئی ہیں، اصطلاحات کو حسب ضرورت اردو، عربی اور انگریزی تینوں زبانوں میں لکھا گیا ہے، ہر باب کے شروع میں ایک تمہید ہے، جس میں موجودہ عہد میں اس کی ضرورت و اہمیت واضح کی گئی ہے اور اس سلسلہ میں اسلام کے

جدید مالیاتی ادارے۔ فقہ اسلامی کی روشنی میں

۱۳

اصلی موقف کو واضح کیا گیا ہے، نیز ہر باب کے اندر میں سوالات ہیں؛ تاکہ طلباء نہیں حل کریں اور مضمون اچھی طرح ان کے ذہن میں راستہ ہو جائے، بعض مسائل میں فقہاء عصر حاضر کے درمیان کسی قدر اختلاف بھی ہے، اس پر بھی بحث سے بچتے ہوئے اشارہ کرنے پر اتفاق کیا گیا ہے اور احکام و مسائل کے نقل کرنے میں بھی یہ بات لمحظہ کھل گئی ہے کہ استیعاب نہ ہو؛ بلکہ ضروری مسائل کا انتخاب ہو، فقہی تفصیلات سے اس لئے گریز کیا گیا ہے کہ جو طلباء اس کتاب کو پڑھیں گے، وہ اس کتاب میں آنے والے شرعی عقود کو کتب فقہ میں پڑھ کچے ہوں گے۔

فی الحال اس کتاب کو تم تعداد میں شائع کیا جا رہا ہے؛ تاکہ اہل علم کی تقدیمات اور مشورے سامنے آجائیں اور ان سے فائدہ اٹھایا جائے، دعا ہے کہ اللہ تعالیٰ اسے اپنے مقصد میں کامیابی عطا فرمائے اور مسلمانوں خاص کر علماء اور ارباب افتاء کے لئے نافع بنائے۔

وبالله التوفيق وهو المستعان۔

خالد سیف اللہ رحمانی

۱۲ رب جمادی ۱۴۳۳ھ

(خادم المعهد العالی الاسلامی حیدر آباد)

۲۳ رب مئی ۲۰۱۳ء

اضافہ

بحمد اللہ اس کتاب کو پڑھانے کا گذشتہ دو سال سے تجربہ کیا گیا اور بعض ایسے اہل علم نے اس کتاب کو ملاحظہ بھی کیا، جن کا اسلامک فاؤنڈنس سے تعلق ہے اور انہوں نے بھی اس کوشش کو سراہا؛ چنانچہ بعض ترمیمات اور تصحیحات کے ساتھ اس کا نیا ایڈیشن شائع کیا جا رہا ہے، ایسے ہی دوستوں میں اس میدان کے معروف فاضل مفتی برکت اللہ عبد القادر قاسمی (لندن) بھی ہیں، جن کا ”پیش لفظ“ اس نئے ایڈیشن میں شریک اشاعت ہے، جس مقصد کے لئے یہ کوشش کی گئی ہے، اللہ کرے کہ وہ اس میں مفید ثابت ہو اور اس گنہگار کے لئے ذخیرہ آخرت بنے۔ آمین
ربنا تقبل منا إنك أنت السميع العليم۔

خالد سیف اللہ رحمانی

۱۰ محرم ۱۴۳۶ھ

(خادم المعهد العالی الاسلامی حیدر آباد)

۲ نومبر ۲۰۱۷ء

تمہید

اسلام کی نظر میں دین کا تصور نہایت وسیع ہے، جس میں عقیدہ و عبادت سے لے کر سماجی زندگی اور ملکی معیشت تک سب داخل ہے، اور وہی شخص پا اور سچا مسلمان ہے، جو ان تمام معاملات میں اسلام کی تعلیمات پر عمل پیرا ہو ”يَأَيُّهَا الَّذِينَ آمَنُوا اذْخُلُوا فِي السِّلْمِ كَافَةً“، (البقرة: ۲۰۸) پس جیسے زندگی کے دوسرے شعبوں کے بارے میں اسلام نے انسانیت کی رہنمائی کی ہے، اسی طرح معاشری نظام کے معاملہ میں بھی اس کی ہدایات بہت واضح ہیں؛ البتہ فرق یہ ہے کہ عبادات کے باب میں جزوی تفصیلات بھی ذکر کی گئی ہیں؛ کیوں کہ طریقہ عبادت میں وقت کے بدلنے سے تبدیلی کی ضرورت نہیں پڑتی، اور معاملات میں جزوی تفصیلات کو معین کرنے کے بجائے اصول مقرر کئے گئے ہیں؛ کہ ہر زمانہ کی ضرورت کے لحاظ سے ان اصولوں کی تطبیق عمل میں آئے؛ چنانچہ اسلام نے نظام معیشت کے جو بنیادی اصول بتائے ہیں، ان میں سے چند اہم نکات یہ ہیں :

اطاعتِ خداوندی

دیگر نظاموں میں افراد پر صرف حکومت کی طرف سے پابندی ہوتی ہے اور دنیوی قوانین کی گرفت کا خوف ہی انسان کو درست راستہ پر قائم رکھتا ہے، اسلامی نظام معیشت میں اللہ تعالیٰ کے احکام کو بنیادی اہمیت حاصل ہے ”إِنَّ الْحُكْمَ إِلَّا لِلَّهِ“ (الانعام: ۵۷)

اور ان احکام کی نافرمانی سے بچنے کا ایک اہم محکم آخرت کا تصور بھی ہوتا ہے۔

مثلاً اگر ایک شخص فلم انڈسٹری میں پیسہ لگائے، فخش لٹریچر پر سرمایہ کاری کرے، شراب کی صنعت و تجارت میں حصہ لے، تو موجودہ دور میں بہت سے مالک کا قانون ان کو منع

جدید مالیاتی ادارے۔ فقہ اسلامی کی روشنی میں

نہیں کرتا؛ لیکن اللہ تعالیٰ کا ارشاد ہے: ”وَلَا تَعَاوَنُوا عَلَى الْإِثْمِ وَالْعُدُوانِ“ (المائدۃ: ۲۰) یعنی: ایسے کاموں میں مدد نہ کرو جو گناہ اور نافرمانی و زیادتی کے ہیں، ظاہر ہے کہ ان کاموں میں سرمایہ کاری گناہوں میں تعاون ہے؛ اس لئے اسلامی نظام معیشت میں اس کی اجازت نہیں ہوگی۔

اخلاقیات پر مبنی معیشت

سرمایہ دارانہ نظام کی بنیاد خود غرضی پر ہے، یہ تصور کیا جاتا ہے کہ آدمی اسی کام میں محنت کرتا ہے، جس سے اس کی کوئی ذاتی غرض وابستہ ہو؛ لیکن اسلامی تعلیمات کا بنیادی ہدف یہ ہے کہ زندگی کا کوئی بھی مسئلہ ہو، اخلاقی اقدار کے دائرہ میں رہتے ہوئے اسے حل کیا جانا چاہئے، اسی کی طرف اشارہ کرتے ہوئے قرآن مجید میں فرمایا گیا ”إِنَّ اللَّهَ يَأْمُرُ بِالْعُدْلِ وَالْإِحْسَانِ“ (النحل: ۹۰) اور رسول اللہ ﷺ نے فرمایا: ”كَتَبَ اللَّهُ الْإِحْسَانُ عَلَى كُلِّ شَيْءٍ“ (۱) احسان کا تعلق بنیادی طور پر اخلاقی تعلیمات سے ہے؛ لہذا کوئی بھی عمل ہو، اسلامی نقطۂ نظر سے ضروری ہے کہ وہ اخلاقی تقاضوں سے ہم آہنگ ہو۔

جیسے قانونی طور پر ایک انسان کے لئے اس بات کی گنجائش ہے کہ وہ کسی سے کوئی سامان خرید کرے؛ خواہ دوسرے لوگ بھی اس کو خریدنے کے خواہش مند ہوں اور اس کے بارے میں بات کر رہے ہوں؛ لیکن رسول اللہ ﷺ نے فرمایا کہ اگر ایک شخص کی ایک شخص سے کسی سامان کے خریدنے کی بات چیت چل رہی ہو تو دوسرے شخص کو اس کے مقابلے میں اپنا سودا پیش نہیں کرنا چاہئے، یا ایک شخص کسی سامان کو خریدنے کی بات کر رہا ہو، تو دوسرے شخص کو اپنا وہی سامان بیچنے کی پیشکش نہیں کرنی چاہئے، جس کو ”سوم علی سوم اخیہ“ یا ”بیع علی بیع اخیہ“ کہتے ہیں، (۲) ظاہر ہے یہ ممانعت اخلاقی اقدار کے تحت ہے، یا جیسے ہتھیار کی

(۱) ابو داود، کتاب الضحايا، باب فی النہی أَن تصبر البهائم، حدیث نمبر: ۲۸۱۵۔

(۲) مسند احمد، حدیث نمبر: ۱۰۳۱۶۔

جدید مالیاتی ادارے—فقہ اسلامی کی روشنی میں

خرید و فروخت فی نفسہ جائز ہے؛ کیوں کہ ضروری نہیں کہ ہتھیار کو غلط مقاصد ہی کے لئے استعمال کیا جائے، نیز ہتھیار بنانے میں جو اجزاء استعمال ہوتے ہیں، وہ عموماً حلال ہوتے ہیں، مگر موجودہ دور میں ہتھیار کا زیادہ تر ناروا استعمال ہو رہا ہے، اسی بنا پر عصر حاضر کے فقهاء نے ایسی کمپنی کے شیرکر خریدنے کو ممنوع قرار دیا ہے جو ہتھیار بناتی ہو، اس حکم کی بنیاد بھی اخلاقی پہلو کی روایت ہے۔ غور کیا جائے تو معاملات سے متعلق تمام ہی احکام میں اسلام کا یہی مزاج کا فرمایا ہے۔

فطرت سے ہم آہنگ

اللہ تعالیٰ ہی نے کائنات کی فطرت بنائی ہے اور یہ شریعت بھی اللہ تعالیٰ ہی کی طرف سے بھیجی ہوئی ہے؛ اس لئے شریعت اسلامی پوری طرح قانون فطرت سے ہم آہنگ ہے؛ چنانچہ اسلام کے بارے میں ارشاد ہے：“فِطْرَةَ اللَّهِ الَّتِي فَطَرَ النَّاسَ عَلَيْهَا” (الروم: ۳۰) مثلاً قانون فطرت یہ ہے کہ زر سے زر پیدا نہیں ہوتا، جب تک اس کے ساتھ انسان کی محنت شامل نہ ہو اور یہ بھی ایک حقیقت ہے کہ سرمایہ اور محنت سے مل کر جب کوئی کاروبار آگے بڑھتا ہے تو اس میں نفع کے ساتھ نقصان کا بھی اندر یہ رہتا ہے، سودی نظام میں یہ فرض کر کے سودا لیا جاتا ہے کہ گویا خود زر سے زر پیدا ہوتا ہے، اسلام نے سودا منع کیا اور ایسی سرمایہ کاری کی اجازت دی، جس میں حقیقی نفع حاصل ہونے پر ہی سرمایہ کار کو نفع دیا جائے اور اگر نقصان ہو تو سرمایہ کار سرمایہ کے اور محنت کا محنت کے نقصان کو برداشت کرے؛ کیوں کہ سودا یک غیر فطری عمل ہے۔

آپ ﷺ نے بیع کے چند خاص طریقوں کو۔ جو اس زمانے میں مروج تھے۔ منع فرمایا، ان میں سے ایک ”بلقی جلب“ ہے، (۱) اُس زمانے میں آج کل کی طرح ہر جگہ مارکٹ نہیں تھے؛ بلکہ تجارتی قافلے چلا کرتے تھے، جو مختلف شہروں سے سامان لیتے بھی جاتے اور وہاں فروخت بھی کرتے جاتے، جب یہ تجارتی قافلہ کسی شہر میں داخل ہوتا اور اشیاء ضرورت بڑی

(۱) مسلم، کتاب البيوع، باب تحريم تلقی الجلب، حدیث نمبر: ۱۵۱۹۔

جدید مالیاتی ادارے۔ نقدہ اسلامی کی روشنی میں

۱۸

مقدار میں پہنچ جاتی تو سامان کا نرخ کم ہو جاتا اور عوام کا فائدہ ہوتا؛ اس لئے بڑے سرمایہ داروں کی کوشش ہوتی کہ اس تجارتی قافلہ کو شہر کے اندر آنے نہیں دیں، وہ باہر نکل کر ان کے سامان خرید لاتے اور پھر شہر میں اسے من مانی قیمت میں فروخت کرتے، اسی طرح ایک اور اصطلاح ”بیع حاضر للبادی“ کی ہے، (۱) دیہات کے لوگ جب اپنی پیداوار لے کر شہر میں آتے اور اسے فروخت کرتے تو شہر کے لوگوں کو سامان نسبتاً ارزاز قیمت پر مل جاتا تھا؛ اس لئے شہر کے تاجر دیہات کے لوگوں سے کہتے تھے کہ تم خود اپنا مال فروخت نہ کرو، ہم تمہارا مال فروخت کر دیں گے اور یہ قیمت بڑھا کر بیچتے تھے، اسی طرح تاجر جب کسی چیز کو نیلام (Auction) کرتے تھے اور اس پر بولی لگائی جاتی تھی تو بعض لوگوں کا بولی میں شریک ہونا مقصود نہیں ہوتا تھا؛ لیکن وہ محض مصنوعی طور پر قیمت کو بڑھانے اور گھٹانے کے لئے بولی میں شریک ہو جاتے تھے، اس کو حدیث میں ”بُجْش“ کہا گیا ہے، اس کو بھی آپ ﷺ نے منع فرمادیا۔؛ کیوں کہ یہ سب صورتیں قیمت کے فطری اُتار چڑھاؤ میں رکاوٹ بنتی ہیں اور اگر ایسا نہ کیا جائے تو فطری طور پر قیمتیں بڑھتی یا گھٹتی ہیں، پس اسلام کی بنیادی تعلیمات میں سے ایک یہ ہے کہ معیشت کو فطرت سے ہم آہنگ ہونا چاہئے۔

تقسیم دولت

اسلام انفرادی ملکیت کو تسلیم کرتا ہے اور اس بات کا قائل نہیں ہے کہ جابر انہ نظام کے تحت دولت کے تمام وسائل برداشت حکومت کی ملکیت میں آجائیں، مگر وہ اس بات کو بھی پسند نہیں کرتا کہ سرمایہ دارانہ نظام کے مزاج کے مطابق دولت چند ہاتھوں میں مرکز ہو کر رہ جائے اور امیروں اور غریبوں کے درمیان فاصلہ بڑھتا جائے؛ بلکہ وہ انفرادی ملکیت کے ساتھ ساتھ دولت کی زیادہ سے زیادہ تقسیم چاہتا ہے۔

اسی لئے زکوٰۃ کا نظام مقرر ہے، جو ڈھانی فیصد سے دس فیصد تک اور معدنی ذخائر میں

(۱) مسند احمد، حدیث نمبر: ۱۰۳۱۶۔

جدید مالیاتی ادارے—فقہ اسلامی کی روشنی میں

۱۹

بیس فیصد تک واجب ہوتی ہے، قانونِ میراث میں بھی اس کا تباہی رکھا گیا ہے؛ اسی لئے سود کی بجائے مضاربہ اور شرکت کی صورت رکھی گئی؛ تاکہ نفع سرمایہ کا روندھن کا ردوفوں پر تقسیم ہو۔ — شریعت کے قانونِ معاملات پر غور کیا جائے تو ہر جگہ اس اصول کی کارفرمائی نظر آتی ہے۔

استھصال کی ممانعت

شریعت میں اس بات کو سخت ناپسند کیا گیا ہے کہ کسی مظلوم شخص کا استھصال کیا جائے اور اس کی مجبوری سے فائدہ اٹھایا جائے، سود کی ممانعت میں یہ پہلو بھی پیش نظر ہے، ایک شخص کو قرض کی ضرورت ہوتی ہے اور سود خور اس کو مجبور کر دیتا ہے کہ وہ قرض تودے گا؛ لیکن اس پر زیادہ رقم وصول کرے اور مقرض مجبور ہونے کی بنا پر اس کو قبول کر دیتا ہے، اسی طرح کسی شے کی قیمت متعین کرنے میں ”غبن فاحش“ کو پسند نہیں کیا گیا، یعنی یہ بات کہ مارکٹ میں اس کی زیادہ سے زیادہ جو قیمت ہو سکتی ہے، اس سے بھی زیادہ قیمت لگائی جائے، یہ درحقیقت خریدار کا استھصال ہے اور اس کی خواہش اور ضرورت کو دیکھتے ہوئے اس طرح کی قیمت لگائی جاتی ہے۔

اسلامک بینکنگ

دنیا میں چند سو سال پہلے تک ایسا نظام معيشت جاری و ساری تھا، جو سود سے خالی تھا؛ لیکن مغرب کے غالبہ کے ساتھ جس معاشری نظام کی تشکیل عمل میں آئی، وہ پوری طرح سود پر منی ہے اور اس میں اخلاقی اقدار کے لئے کوئی جگہ نہیں ہے؛ بلکہ اب یہ بات کہی جاتی ہے کہ سود کے بغیر کوئی معاشری نظام چل ہی نہیں سکتا؛ حالاں کہ گذشتہ تاریخ اس کی تکنیک کرتی ہے؛ کیوں کہ تاریخ کے طویل ترین عہد میں سود کے بغیر دنیا کا نظام معيشت چلتا رہا ہے، سود تو عقل و فطرت، انصاف اور تمام مذاہب کی مسلمہ تعلیمات کے مغائر ہے، افسوس کہ دیگر اہل مذاہب نے انسان کی خواہشات پرستی کے سامنے ہتھیار ڈال دیا، غالباً مسلمان واحد امیت ہیں، جنہوں نے ان حالات میں بھی اپنے دین اور شریعت سے تعلق باقی رکھا ہے اور وہ سود و قمار کو حرام سمجھتے ہیں۔ اس پس منظر میں یہ بات ضروری تھی کہ اسلامی خطوط پر مالیاتی ادارے — بینک،

جدید مالیاتی ادارے—فقہ اسلامی کی روشنی میں

انشورس، اسٹاک ایچینج کی تشكیل عمل میں آئے اور اس کے لئے شرعی حدود و اصول مقرر کئے جائیں، کہا جاتا ہے کہ اس سلسلے کی پہلی کوشش مصر میں ”مٹ غمز“ نامی شہر میں ۱۹۴۳ء میں ڈاکٹر احمد نجار نے کی، یہ بینک جرم بچت میکلوں کے طرز پر قائم کیا گیا تھا، پھر ۱۹۷۵ء میں اسلامک ڈپولیمنٹ بینک جدہ کا قیام عمل میں آیا، جس میں تمام مسلم ممالک کی شرکت ہے، پھر اسی سال دئی میں ”دینی اسلامک بینک“ کا قیام عمل میں آیا، ۱۹۷۷ء میں فیصل اسلامک بینک آف سوڈان، ۱۹۷۸ء میں مصر میں فیصل اسلامک بینک اور اردن میں اردنی اسلامک بینک قائم ہوئے، ۱۹۸۳ء میں ملیشیا میں اسلامک بینک سے متعلق قانون جاری ہوا اور ملیشیا میں پہلا اسلامک بینک ”بنک اسلام ملیشیا برحد“ کے نام سے قائم ہوا، اس کے بعد سے مختلف عرب اور اسلامی ملکوں میں اسلامک بینکنگ کو فروغ ہونے لگا، یہاں تک کہ ۲۰۰۰ء کے بعد بعض غیر مسلم اکثریت ممالک میں بھی اسلامک بینکنگ کے لئے گناہش فراہم کی گئی اور دنیا میں اس وقت تقریباً ۲۰۰ ر اسلامک بینک کام کر رہے ہیں، جو تجارتی اعتبار سے بہت کامیاب ثابت ہوئے ہیں۔

اسلام میں سرمایہ کاری کا اصل طریقہ وہ ہے جس کو مضاربہت اور شرکت کہا جاتا ہے؛ لیکن یہ بات قابل توجہ ہے کہ اسلامک بینک ۹۲% سے زیادہ مرآجعہ کا معاملہ کرتے ہیں، جس میں نقصان کا خطرہ کم سے کم ہوتا ہے، اس سوچ کو بدلتے کی ضرورت ہے؛ کیوں کہ اصل میں یہ وہی سوچ ہے، جو سودی نظام کو تقویت پہنچاتی ہے، جس میں سرمایہ کاراپنے سرمایہ کے نقصان کو قبول کرنے نہیں چاہتا، اسلامک بینکوں کو چاہئے کہ وہ بلند حوصلگی اور موثر جدوجہد کے ساتھ شرکت و مضاربہت کے میدان میں قدم آگے بڑھائیں؛ تاکہ استثمار کے معیاری اسلامی طریقہ کو فروغ ہو۔

تکافل

انشورس کے مقابل کے طور پر اس عہد کے فقهاء نے تکافل کا تصور دیا ہے، ۱۹۶۵ء میں حصیہ کبار العلماء (ملک مکرمہ) نے تکافل کے نظام کو انشورس کا مقابل قرار دیا، ۱۹۷۷ء میں

بجدید مالیاتی ادارے—نقدہ اسلامی کی روشنی میں

مفتی محمد شفیع صاحب^۱ (پاکستان) نے انشورس کے تبادل کے طور پر ”وقف“ پر مبنی نظام تکافل پیش کیا، ۱۹۷۹ء میں ”اسلامی انشورس کمپنی آف سوڈان“ کا قائم عمل میں آیا، جو پہلی باتفاقہ انشورس کمپنی تھی، مہاتر محمد کی وزارت عظمی کے عہد میں ۱۹۸۳ء میں اسلامک بینک کاری کے ساتھ ساتھ ملیشیا میں نظام تکافل بھی شروع ہوا، اس کے بعد سے اسے کافی فروغ حاصل ہوا ہے، اس وقت دنیا میں تقریباً پچاس رجسٹرڈ اسلامی انشورس کمپنیاں ہیں اور دس ایسی کمپنیاں ہیں جو روایتی طریقہ پر انشورس کا کام کرتی ہیں؛ لیکن اس کے ساتھ ساتھ اسلامی انشورس کا کام بھی کرتی ہیں۔

علماء کی ذمہ داری

اسلامی اصولوں کے مطابق بینک اور انشورس کے نظام کو جس قدر فروغ حاصل ہوگا، انسانی سماج کو اتنا ہی جلد سودا اور قمار سے نجات حاصل ہوگی، اس سلسلے میں جہاں حکومتوں کا فریضہ ہے کہ وہ ایسے اسلامی مالیاتی اداروں کے لئے قانونی موقع پیدا کریں اور جہاں سرمایہ کاروں کی ذمہ داری ہے کہ وہ اخلاقی اقدار پر قائم ان اداروں کے ذریعے سرمایہ کاری کریں، وہیں علماء اور فقهاء کی ذمہ داری ہے کہ وہ غور و فکر کے ذریعے شرعی اعتبار سے جو دشواریاں ہیں، ان کا جائز تبادل دریافت کریں اور کتاب و سنت کی ہدایات کے دائرہ میں رہتے ہوئے معاملات کی ایسی صورتیں ایجاد کریں، جو موجودہ حالات میں قابل عمل ہوں، جیسے ماضی میں استحصال کی صورت اختیار کی گئی، یا جیسا کہ موجودہ دور میں شرکت متناقصہ اور اجارہ منتهیہ علی الائمنیک وغیرہ کی صورتیں اختیار کی گئیں۔



پہلاب

بینک کی مختلف خدمات

مروجہ بینک مختلف ایسی خدمات انجام دیتے ہیں، جو انسانی سماج کے لئے ضروری ہیں، ان میں سے چند یہ ہیں :

(الف) بینک لوگوں کی رقمی محفوظ کرتا ہے اور بہ وقت ضرورت انھیں واپس لوٹاتا ہے۔ پہلے زمانہ میں نقد رقم سونے اور چاندی یا کسی اور وعالت کی صورت میں ہوا کرتی تھی، لوگ ضرورت سے زیادہ رقم کی حفاظت کے لئے ان کو دفینہ کی شکل میں محفوظ کر دیتے تھے، ان سکوں کو دیک لگنے کا خطرہ نہ ہوتا تھا اور چوں کہ ان سکوں کی بہ ذات خود ایک ”قدر“ ہوا کرتی تھی؛ اس لئے وقت گذرنے کے ساتھ ان کی قوت خرید کم نہیں ہوتی تھی، موجودہ دور میں جو کاغذی نوٹ مروج ہیں، انھیں طویل عرصہ تک محفوظ رکھنے کے لئے دفینہ کی شکل میں نہیں رکھا جاسکتا؛ ورنہ ان کے ضائع ہو جانے کا اندیشہ ہے، دوسرے: چوں کہ خود ان نوٹوں کی کوئی قابل ذکر قیمت نہیں ہوتی؛ بلکہ حکومت کی توثیق و تصدیق کی وجہ سے ان کو قبول کیا جاتا ہے؛ اس لئے ان کی قیمت میں تیزی سے اُتار چڑھاؤ آتا رہتا ہے اور زیادہ تر گراٹ (Inflation) کی نوبت آ جاتی ہے؛ اس لئے موجودہ دور میں ایسے ادارہ کی زیادہ ضرورت ہے، جو لوگوں کی رقم کو محفوظ رکھے۔

جدید مالیاتی ادارے۔ نقدہ اسلامی کی روشنی میں

۲۳

(ب) بینک رقم جمع کرنے والوں کو نفع بھی دیتا ہے۔ اپنی امانت کو گراٹ سے بچانے کے لئے موجودہ دور میں ایسے ادارہ کی زیادہ ضرورت ہے، جو آپ کے سرمایہ کو نفع آور بنائیں، نیز اس کا فائدہ ان لوگوں کو بھی ہوتا ہے، جو سرمایہ تور کھتے ہیں؛ لیکن خود تجارت اور کاروبار کرنے کی صلاحیت نہیں رکھتے۔

(ج) بینک ضرورت مندوں کو مقررہ مدت کے لئے قرض فراہم کرتا ہے، اس طرح نہ صرف قرض لینے والوں کی ضرورت پوری ہوتی ہے؛ بلکہ ان کو اپنے کاروبار کو بڑھانے کا موقع بھی ملتا ہے، معاشی ترقی ہوتی ہے اور بالواسطہ سماج کو بھی اس سے فائدہ ہوتا ہے۔ سماج میں چوں کے غریب و ضرورتمند لوگ بھی ہوتے ہیں؛ بلکہ ایسے لوگوں کی اکثریت ہوتی ہے، نیز بہت سی دفعہ تجارت اور کاروبار کو ترقی دینے کے لئے کثیر سرمایہ (Huge Capital) مطلوب ہوتا ہے، جس کا عام افراد سے حاصل ہونا مشکل ہوتا ہے؛ اس لئے یہ بھی ایک بڑی ضرورت ہے۔

(د) سماج میں بعض لوگوں کے پاس ان کی ضرورت سے زیادہ سرمایہ موجود ہوتا ہے، جو بیکار پڑا رہتا ہے، اور کچھ لوگوں کے پاس اتنا سرمایہ نہیں ہوتا کہ ان کی ضرورت پوری ہو سکے، بینک پہلی قسم کے لوگوں سے زائد از ضرورت سرمایہ کو حاصل کرتا ہے اور دوسرا قسم کے لوگوں تک اس کو پہنچاتا ہے، اس طرح معاشرہ میں معاشی ترقی ہوتی ہے اور تمام لوگوں کو اس کا نفع پہنچتا ہے۔

(ه) اگر بیچنے والا اور خریدنے والا دو ایسے علاقوں میں واقع ہو، جن کے درمیان کافی مسافت ہوتا اس وقت ایک ایسا ذریعہ مطلوب ہوتا ہے، جو ایک فریق کی طرف سے دوسرے فریق کو مطلوبہ قیمت

جدید مالیاتی ادارے۔ فقہ اسلامی کی روشنی میں

۲۳

پہنچائے، یا وہ مطلوبہ سامان پہنچانے کی ذمہ داری قبول کرے؛ تاکہ لوگ اعتماد کے ساتھ کاروبار کر سکیں اور تجارت کو فروغ ہو، یہ ضرورت بھی بینک کے ذریعہ پوری ہوتی ہے۔

لوگوں کی امامتوں کی حفاظت کرنا، ان کے سرمایہ کو نفع آور بنانا اور ضرورت مندوں کو قرض فراہم کرنا وہ افعال ہیں، جو شریعت اسلامی میں نہ صرف جائز ہیں؛ بلکہ مطلوب و پسندیدہ ہیں؛ لیکن مروجہ بینکوں (Conventional Banks) کے طریقہ کاری میں یہ خرابی ہے کہ وہ رقم جمع کرنے والوں کو سود دیتے ہیں اور قرض لینے والوں سے سود وصول کرتے ہیں؛ اس لئے اسلامی نقطہ نظر سے مروجہ بینکنگ نظام بہ حالت موجودہ درست نہیں ہے۔

شریعت کے دائرہ میں

شریعت اسلامی میں یہ خدمات اس طرح انجام دی جائیں گی :

(الف) جو لوگ رقم جمع کریں، بینک سے کسی نفع کے طلب گارب نہیں ہوں اور ایک مقررہ مدت پر رقم کی واپسی کا حق محفوظ رکھیں، تو یہ ”دین“ (قرض حسن) ہے، جس کی شکل یہ ہے :

کھاتہ دار (Account holder)	جمع شدہ رقم (Deposit)	بینک (Bank)
(دائن)	(دین)	(مدیون)

اس صورت میں :

(۱) کھاتہ دار کوئی نفع نہیں لے سکتا؛ کیوں کہ یہ ”قرض حسن“ ہے اور قرض میں دی ہوئی رقم سے زیادہ وصول کرنا ”سود“ ہے۔

(۲) بینک کھاتہ دار سے کوئی ”أجرة الخدمة“ (Service Charge) طلب نہیں کر سکتا؛ کیوں کہ دائن اس کو فائدہ پہنچا رہا ہے، وہ اس سے کوئی نفع نہیں اٹھاتا ہے۔

(۳) بینک چیک بک جاری کرتا ہے، ڈرافٹ بناتا ہے، یا اس طرح کی بعض اور سہولتیں فراہم کرتا ہے، قیمت یا سروچار چارج کی شکل میں اس کا عوض لینا درست ہوگا؛ کیوں کہ یہ اس خدمت کا معاوضہ ہے، جو بینک مہیا کرتا ہے۔

جدید مالیاتی ادارے۔ نقدہ اسلامی کی روشنی میں

۲۵

(ب) کھاتہ دار نفع کے طلب گارنہ ہوں، یہ بھی شرط ہو کہ بینک عند الطلب واپس کر دے گا؛ مگر کھاتہ دار کی طرف سے شرط ہو کہ بینک اس کی رقم یا سونا چاندی میں کوئی تصرف نہیں کر سکے گا، یہ صورت ”ودیعت“ کی ہے، اس معاملہ کی شکل اس طرح ہے :

بینک (مودع)	جمع کی ہوئی رقم (ودیعت)	کھاتہ دار (مودع)
----------------	----------------------------	---------------------

اس صورت میں :

(۱) بینک عند الطلب اس کی واپسی کا ذمہ دار ہے۔
 (۲) کھاتہ دار سے ”اجرا الخدمۃ“ (Service Charge) حاصل کر سکتا ہے۔
 (۳) کھاتہ دار بینک سے کوئی نفع نہیں لے سکتا؛ کیوں کہ یہ سود میں شامل ہو جائے گا۔
 (۴) اگرچہ کہ ”ودیعت“ میں تصرف کی اجازت نہیں اور ”شمثن“ (کرنی) بھی ودیعت میں متعین ہوتے ہیں، یعنی جو چیز لی گئی ہو، بعینہ اس کی واپسی ضروری ہوتی ہے؛ البتہ سونا اور چاندی ایسے شمن تھے، جن کے متعین کرنے میں فائدہ تھا؛ کیوں کہ سونا اور چاندی کے سکلوں میں اصل اور کھوٹ کے تناسب میں فرق ہوتا رہتا تھا، مگر نوٹ میں ایسا نہیں ہے، کرنی کی ایک مقدار کی نمائندگی کرنے والے تمام نوٹ قدر اور قوت خرید کے اعتبار سے یکساں ہوتے ہیں؛ اس لئے بینک اس رقم میں تصرف کر سکتا ہے، اگرچہ بہتر ہے کہ وہ اس رقم کو جوں کا توں محفوظ رکھے، یا کھاتہ دار سے تصرف کی اجازت حاصل کر لے؛ تاکہ یہ ”دین“ کے دائرہ میں آجائے۔

(۵) ”ودیعت“ اصل میں امانت ہے، یعنی اگر مودع کی کوتاہی کے بغیر ضائع ہو جائے تو اس پر اس کا بدل ادا کرنا واجب نہیں ہوتا؛ لیکن اگر وہ ودیعت کی حفاظت کی اجرت لیتا ہو تو پھر وہ ودیعت کا ضامن ہو گا۔

(ج) ایک مقررہ مدت (Term Deposit) کے لئے کھاتہ دار بینک میں رقم جمع کرے اور چاہتا ہو کہ بینک اس کی رقم کو تجارت میں مشغول کرے اور مقررہ تنااسب کے مطابق

جدید مالیاتی ادارے—فقہ اسلامی کی روشنی میں

۲۶

اسے حصہ دیا جائے تو یہ صورت ”مضارب“ کی ہے۔ جس کی شکل اس طرح ہوگی :

دونوں کو ملنے والا نفع (Profit) (رخ)	بینک (Bank) (مضارب)	جمع کردہ سرمایہ (Capital) (راس المال)	کھاتہدار (Capital Provider) (رب المال)
--	---------------------------	---	--

اس کی ایک اور شکل یہ ہے کہ کھاتہدار بینک کو اس بات کا وکیل بنادے کہ وہ مناسب طور پر اس کے سرمایہ کو مشغول کر دے اور جو نفع ہو، وہ اسے دے، اس صورت میں پورا نفع کھاتہدار کا ہوگا اور بینک اپنی اجرت وصول کرے گا، نیز اگر کوئی نفع نہیں ہے، تب بھی مقررہ مقدار کا مستحق ہوگا، جس کی شکل اس طرح ہوگی :

کھاتہدار کو ملنے والا نفع (رج) (اجرت وکالت)	بینک کی فیس (رج)	کھاتہدار کو ملنے والا نفع (رج) (وکیل بالاستثمار)	جمع کردہ سرمایہ (راس المال)	کھاتہدار (مؤکل)
--	---------------------	---	--------------------------------	--------------------

اسلامی بینکوں میں مختلف کھاتہداروں کی فقہی حیثیت

(۱) کرنٹ اکاؤنٹ (Current Account)

کمپنیاں یا ادارے بینک میں رقم جمع کریں، بینک کو تصرف کا حق ہو، کسی بھی وقت اس کے مطالبہ کا حق ہو، بینک سے نفع کے طلب گارنہ ہوں، وہ نفع میں شریک ہوں گے اور نہ نقصان میں۔

(۲) سیونگ اکاؤنٹ (Saving Account)

کھاتہدار بینک میں رقم بچت کے لئے جمع کرے نہ کہ نفع کے لئے، اگر بینک اس کی حفاظت کا ذمہ دار ہو، تو یہ ”دیعت بالضمان“ ہے، یعنی جمع شدہ رقم کی حیثیت امانت کی ہے، بینک اس کی ادائیگی کا ضامن ہوگا اور وہ امانت کی حفاظت کی اجرت لے گا، عربی میں اس کو ”حسابات التوفیر“ کہتے ہیں۔

(۳) فلڈ پاٹ اکاؤنٹ (Fixed Deposit Account)

بینک میں طے شدہ مدت کے لئے زیادہ نفع حاصل کرنے کی غرض سے رقم جمع کی جائے۔

جدید مالیاتی ادارے—نقدہ اسلامی کی روشنی میں

ان مختلف اکاؤنٹس کی فقہی حیثیت اس طرح ہوگی :

- کرنٹ اکاؤنٹ: قرض حسنہ اور عند اطلب قابل ادا یعنی۔
- سیوونگ اکاؤنٹ: ودیعہ بالضمان۔
- فلکسڈ پاٹ اکاؤنٹ: ایک مقررہ مدت کے لئے مضاربت یا شرکت یا وکالت بالامتنام۔

سودی بینکوں کے ساتھ کارروبار

(۱) ان بینکوں میں فلکسڈ پاٹ اکاؤنٹ کھولنا جائز نہیں؛ کیوں کہ ان صورتوں میں قرض پر نفع حاصل کیا جاتا ہے، جو سودہ ہے، نیز خود بینک بھی ان لوگوں سے سود حاصل کرتا ہے، جنہیں اس نے قرض دیا ہے اور وہی سودی رقم اپنے قرض دہندوں (کھاتہ داروں) میں تقسیم کرتا ہے؛ البتہ ایسی صورتیں مستثنی ہیں، جو قانوناً مجبوری کے درجہ میں ہیں، مثلاً تجارتی کمپنیوں کے شروع کرنے یا تجارتی سامان ایکسپورٹ کرنے کے لئے حکومت کی طرف سے رقم کا کچھ حصہ ڈپاٹ کرنا ضروری ہو۔

(۲) جہاں اسلامی بینک کی سہولت موجود نہ ہو، وہاں مروجہ بینکوں کے کرنٹ اکاؤنٹ اور سیوونگ اکاؤنٹ میں رقم جمع کرنا جائز ہے؛ کیوں کہ رقم کی حفاظت کے لئے یہ ایک ضرورت ہے، بعض دفعہ حساب و کتاب میں بھی یہ سہولت کا باعث ہوتا ہے، جیسے: کمپنی کے ملازم میں کی تجوہوں کی ادا یعنی وغیرہ۔

(۳) جہاں اسلامی بینک کے ذریعہ کرنٹ اکاؤنٹ کی سہولت ہو، وہاں سودی بینک میں کرنٹ اکاؤنٹ کھولنا جائز؛ لیکن مکروہ ہے، جائز اس لئے کہ یہ معاملہ ودیعت کا ہے، جو فی نفسہ جائز ہے اور مکروہ اس لئے کہ اس میں فی الجملہ ایک سودی ادارہ سے تعاون ہے۔

(۴) ان بینکوں سے قرض حاصل کرنا جائز نہیں؛ کیوں کہ یہ قرض پر سود وصول کرتے ہیں اور جیسے سود لینا حرام ہے، اسی طرح سود دینا بھی حرام ہے؛ البتہ بہت مجبور شخص کے لئے اس کی گناہش ہے۔

جدید مالیاتی ادارے۔ نفہ اسلامی کی روشنی میں

مجبور شخص سے مراد یہ ہے کہ :

- اس کے پاس اپنے علاج کے لئے پیسے نہ ہوں۔
 - خوردنوش کے لئے پیسے نہ ہوں۔
 - بے روزگار ہوا اور بنیادی روزگار کے لئے قرض کی ضرورت ہو۔
 - ذاتی مکان نہ ہو، طویل مدت تک کرایہ ادا کرنے کی استطاعت نہ ہوا اور صرف بعدر ضرورت مکان حاصل کرنا چاہتا ہو۔
 - اس کے پیشہ کے لحاظ سے گاڑی ضروری ہوا اور ذاتی گاڑی نہ ہو۔
 - کار و بار میں ایسے مرحلہ میں ہو کہ اگر قرض فراہم نہ ہو تو بہت بڑا سرمایہ ڈوب جائے گا۔
 - شادی کے لئے پیسے نہ ہوں۔
- یہ صورتیں بھی اس وقت مجبوری سمجھی جائیں گی، جب کہ :
- کوئی اسلامی بینک موجود نہ ہو۔
 - موجود ہو؛ لیکن اس سے قرض فراہم نہ ہو۔
 - کوئی اور شخص غیر سودی قرض دینے کو تیار نہ ہو۔
- اس کے پاس اپنی بنیادی ضروریات کے علاوہ کوئی ایسی جائیداد نہ ہو، جس کو فروخت کر کے ضرورت پوری کی جاسکے۔
 - بعدر ضرورت قرض لیا جائے، جیسے دو کمروں کے فلیٹ کی عمارت سے اس کا کام چل سکتا ہو تو اس سے وسیع عمارت سودی قرض کے ذریعہ حاصل کرنا درست نہیں۔
 - اس شخص کے حالات کو جان کر کسی معتمد و مستند مفتی نے اس کے لئے اس طرح قرض لینے کو درست قرار دیا ہو۔

مروجہ بینک اور اسلامی بینک میں فرق

اگرچہ بعض خدمات وہ ہیں، جو اسلامی بینک بھی فراہم کرتے ہیں اور مروجہ بینک بھی، لیکن

جدید مالیاتی ادارے۔ نقدہ اسلامی کی روشنی میں

دونوں کے طریقہ کار میں نمایاں فرق ہے، جن میں سے چند اہم اور قبل ذکر نکات یہ ہیں :

(الف) مروجہ بینک کی بنیاد سود پر ہے، وہ قرض لینے والوں سے سود حاصل کرتا ہے اور رقم جمع کرنے والوں کو سود ادا کرتا ہے، جب کہ اسلامی بینک نفع و نقصان میں شرکت کی اساس پر کام کرتے ہیں اور سود سے بچتے ہیں۔

(ب) اسلامی بینک بھی مروجہ بینک کی طرح تمویل یعنی فائنانسگ کی سہولت بہم پہنچاتا ہے؛ لیکن عقود کی بنیاد قرض نہیں ہوتی؛ بلکہ کبھی تجارت، جیسے: مرا بھ کنٹراؤ کٹ، کبھی شرکت، جیسے: مشارکہ متناقصہ اور کبھی اجارہ، جیسے: اجارہ منتهیہ بالتمدیک وغیرہ جیسے معاملات پر ہوتی ہے؛ جب کہ مروجہ بینک کے اکثر عقود کی بنیاد قرض پر ہی ہوتی ہے اور معاملات میں سود کی آمیزش بھی ہوتی ہے۔

(ج) اسلامی بینک ٹھوس متنقلہ (Liquid assets) اور غیر متنقلہ ثاثہ (Fixed assets) حاصل کرتے ہیں اور ان کو نفع حاصل کرنے کا ذریعہ بناتے ہیں، جب کہ مروجہ بینک کے یہاں ٹھوس سامان خریدنے کی ممانعت ہے، وہ روپیہ سے روپیہ حاصل کرتے ہیں۔

(د) مروجہ بینک کھاتہ داروں کی رقم اضافہ کے ساتھ واپس کرنے کا ضامن ہوتا ہے، کھاتہ دار نقصان کا خطرہ قبول نہیں کرتے، جب کہ اسلامی بینک ایسی ضمانت نہیں لیتا اور کھاتہ دار نقصان کا خطرہ قبول کرتے ہیں۔

(ه) مروجہ بینک ہر طرح کے کام کے لئے قرض فراہم کرتے ہیں، خواہ وہ کام انسانیت کے لئے نقصانہ اور اخلاق کے لئے تباہ کن ہو، جب کہ اسلامک بینک خلاف انسانیت اور خلاف شرع کاموں میں سرمایہ کاری نہیں کرتے؛ اسی لئے شراب کی صنعت اور تھیار کی صنعت وغیرہ میں اسلامک بینک سرمایہ کاری نہیں کر سکتا۔

تمرینی سوالات

- (۱) بینک بنیادی طور پر کیا کیا سہوں تیس فراہم کرتا ہے اور ان کے بارے میں اسلامی نظر نظر کیا ہے؟

بجدید مالیاتی ادارے۔ نفقہ اسلامی کی روشنی میں

- (الف)
- (ب)
- (ج)
- (۲) شریعت اسلامی میں ان خدمات کو فراہم کرنے کی کیا صورت ہوگی؟
- (الف)
- (ب)
- (ج)
- (۳) اسلامی بینکوں میں حسب ذیل کھاتہ داروں کی فقہی حیثیت کیا ہوگی؟
- (الف) کرنٹ اکاؤنٹ۔
- (ب) سیوگ اکاؤنٹ۔
- (ج) فلسلڈ پائزٹ۔
- (۴) مروجہ سودی بینکوں میں ان مختلف کھاتوں سے فائدہ اٹھانے کا کیا حکم ہوگا؟
- (۵) کن صورتوں میں سودی قرض حاصل کرنے کی گنجائش ہوگی؟
- (۶) مروجہ بینک اور اسلامی بینک کے طریقہ کار میں بنیادی فرق کیا ہے؟



دوسرے اب

تمہیں

موجودہ زمانہ میں ابلاغ اور مواصلات کے ذرائع میں غیر معمولی ترقی کی وجہ سے تجارت کا دائرہ وسیع ہو گیا ہے، انسان دنیا کے ایک کونہ میں بیٹھ کر دوسرے کونہ سے تجارت کر سکتا ہے، ایک علاقے سے دوسرے علاقے کے سفر کا سلسلہ بڑھ گیا ہے اور اب مختلف مقاصد کے لئے بہ کثرت اسفار کئے جاتے ہیں، ایک ملک سے دوسرے ملک میں بنے والے شخص کو رقم کی ادائے گی دشوار ہوتی ہے، خود اندر ون ملک بھی ایک جگہ سے دوسری جگہ کشیر قم کا لے جانا حفاظت کے نقطہ نظر سے دشوار ہوتا ہے۔ اس پس منظر میں بینکوں نے مختلف ایسے کارڈ طور پر کارڈ ہولڈر (Card Holder) کو جو سہولتیں فراہم کرتے ہیں، وہ یہ ہیں :

- (الف) ایک ملک سے دوسرے ملک کا سفر کرنے کی صورت میں مختلف ملکوں کی کرنسیاں لے جانی نہیں پڑتیں؛ بلکہ ہر ملک میں اس ملک کی کرنی حاصل کی جاسکتی ہے۔
- (ب) کارڈ کے ذریعہ ہتھ انٹر نیٹ کے واسطے خرید و فروخت کی جاسکتی ہے۔
- (ج) چوں کہ اس کا پاس ورڈ (Password) کارڈ ہولڈر کے سوا کسی کو معلوم نہیں ہوتا؛ اس لئے چوری اور دھوکہ کا اس میں امکان نہیں رہتا۔

بینک سے جاری ہونے والے کارڈ

بینک سے مختلف کارڈ جاری ہوتے ہیں، ان کی حیثیت ایک معتبر دستاویز کی ہے، جو بینک کسی شخص یا ادارہ کو اس لئے دیتا ہے کہ وہ اس کے ذریعہ قیمت ادا کئے بغیر سامان خرید کرے، یا خدمات حاصل کرے، اور بینک اس کا معاوضہ ادا کرنے کا ضامن ہوتا ہے، یہ کارڈ اپنی خدمات اور سہولتوں کے اعتبار سے تین قسم کے ہوتے ہیں :

جدید مالیاتی ادارے—نقدہ اسلامی کی روشنی میں

(الف) ڈبیٹ کارڈ (Debit Card/بطاقة الخصم الفورى)

- بینک یا کارڈ اسی شخص کو دیتا ہے، جس کا کھاتہ بینک میں موجود ہو۔
- جتنا بقايا اس کا بینک کے پاس ہو، زیادہ سے زیادہ اتنی ہی رقم نکالنے کی اس کو اجازت ہوتی ہے۔
- اس کارڈ کے ذریعہ نقد رقم نکالی جاسکتی ہے، سامان بھی خرید کیا جاسکتا ہے، خدمات — جیسے: ہوٹل میں رہائش، ہوائی جہاز میں سفر کی سہولت وغیرہ — کی اجرت بھی ادا کی جاسکتی ہے۔
- کارڈ ہولڈر جتنی رقم استعمال کرتا ہے، بینک اس کے اکاؤنٹ سے اس کو حاصل کر لیتا ہے۔

(ب) چارج کارڈ (Charge Card/بطاقة الائتمان الفورى)

- اس کارڈ کارواج بہت سے ملکوں اور خود ہندوستان میں نہیں ہے۔
- بینک یا کارڈ بھی ایسے ہی شخص کو دیتا ہے، جس کا کھاتہ اس کے یہاں موجود ہو۔
- کارڈ ہولڈر کے لئے اس سے استفادہ میں یہ بات ضروری نہیں ہے کہ بینک میں اس کا بقا یہ موجود ہو، اس کی رقم موجود نہ ہو، پھر بھی وہ کارڈ سے نفع اٹھا سکتا ہے، یہ رقم اس کے ذمہ واجب الاداء رہے گی۔
- کارڈ ہولڈر اس کے ذریعہ نقد رقم بھی حاصل کر سکتا ہے، کوئی چیز خرید بھی سکتا ہے اور کسی خدمت کی اجرت بھی ادا کر سکتا ہے۔
- اس کارڈ کے ذریعہ ادھار سامان حاصل کیا جاسکتا ہے اور واجبات ادا کرنے جاسکتے ہیں۔
- کارڈ ہولڈر ایک مقررہ مدت کے اندر پورا قرض ادا کر دینے کا ذمہ دار ہوتا ہے۔
- وقت پر قرض ادا نہ کرنے کی صورت میں بینک اس کی ممبری کو ختم کر سکتا ہے۔
- کارڈ ہولڈر اپنے سابقہ واجبات ادا کرنے بغیر مزید ادھار حاصل کرنے کے لئے اس کارڈ کی تجدید نہیں کر سکتا۔

جدید مالیاتی ادارے۔ نقدہ اسلامی کی روشنی میں

- بینک اپنی طرف سے اس کا دین ادا کر دیتا ہے، پھر کارڈ ہولڈر سے یہ رقم وصول کر لیتا ہے۔

(ج) کریڈٹ کارڈ (بطاقۃ الائتمان المتجددۃ / Credit Card)

- بینک یہ کارڈ بھی ایسے ہی شخص کو دیتا ہے، جس کا اکاؤنٹ بینک میں موجود ہو۔
- کارڈ ہولڈر کی رقم اکاؤنٹ میں نہ ہو یا کم ہو، تب بھی وہ کارڈ سے استفادہ کر سکتا ہے، یہ رقم اس کے ذمہ دین ہوگی۔
- کارڈ ہولڈر اس کارڈ کی بنیاد پر نقدر رقم بھی حاصل کر سکتا ہے، خریداری بھی کر سکتا ہے اور اجرت ادا کر کے خدمات سے بھی استفادہ کر سکتا ہے۔
- اس کارڈ کے ذریعہ ادھار قم یا اشیاء یا خدمات بھی حاصل کی جاسکتی ہیں اور واجبات کی ادائیگی بھی کی جاسکتی ہے۔

- کارڈ ہولڈر مقررہ مدت کے اندر اصل رقم سے زائد حاصل کئے ہوئے قرض ادا کر دینے کا پابند نہیں ہوتا؛ بلکہ تاخیر کے ساتھ بھی ادا کر سکتا ہے؛ مگر اس صورت میں اس کو سود ادا کرنا پڑتا ہے۔

● مقررہ مدت ادائیگی کے دوران کارڈ ہولڈر نئی ادھار داری (ادھار خریداری، خدمات کا حصول یا یہ طور قرض نقدر قم کا حصول) نئی مدت میں ان کی ادائیگی کے وعدہ کے ساتھ کر سکتا ہے، جیسے اس نے ”وس ہزارڈالر“ کارڈ کی بنیاب پر یہ طور قرض خرچ کئے، جسے پچاس دنوں کے اندر ادا کرنا ہے، ابھی یہ قرض ادا بھی نہیں ہوا ہے، مگر وہ آئندہ پچاس دنوں کے وعدہ پر مزید مشلاً پانچ ہزارڈالر خرچ کرنا چاہے تو خرچ کر سکتا ہے۔

- بینک کارڈ ہولڈر کے واجبات ادا کر دے گا، پھر مقررہ مدت میں اس سے وصول کر لے گا اور اگر مقررہ مدت میں اس نے ادا نہیں کیا تو ”سودی بینک“ اس سے سود وصول کریں گے۔

کارڈ کو منظم کرنے والی عالمی کمپنیاں

عالمی سطح پر مختلف کمپنیاں ہیں، جو مختلف نوعیت کے کارڈ جاری کرتی ہیں، اسلامی اور سودی

جدید مالیاتی ادارے۔ نقدہ اسلامی کی روشنی میں

بینک ان کمپنیوں کے ساتھ معاہدات کرتے ہیں اور ترغیبات کی پیشکش بھی کرتے ہیں؛ کیونکہ ان کے درمیان کافی مسابقت پائی جاتی ہے، اس سلسلہ میں تین کمپنیوں کو خصوصی شہرت اور مقبولیت حاصل ہے :

(الف) ویزا(visa)۔

(ب) ماسٹر کارڈ(Master Card)۔

(ج) امریکان اکسپرس(American Express)۔

کارڈ کے سلسلہ میں معاہدات کے فریق

اس طرح کارڈ کے اجراء اور اس سے استفادہ کے سلسلہ میں کل پانچ فریق ہوتے ہیں :

(۱) کارڈ ہولڈر۔

(۲) کارڈ جاری کرنے والا بینک۔

(۳) کارڈ جاری کرنے والی عالمی تنظیم، جیسے: ویزا، ماسٹر کارڈ۔

(۴) وہ تاجر یا خدمات مہیا کرنے والا ادارہ، جو معاملات میں کارڈ کو قبول کرتا ہے۔

(۵) کارڈ قبول کرنے والا شخص یا اداروں کا بینک۔

کارڈ کے سلسلہ میں مختلف فریقوں کا عمل

(الف) بینک اپنے کھاتہدار کو ایک معاہدہ کے تحت ایک مقررہ مدت تک استفادہ کے لئے کارڈ جاری کرتا ہے۔

(ب) کارڈ ہولڈر تاجر سے اس کے ذریعہ خریداری کرتا ہے اور بل ادا کرتا ہے۔

(ج) تاجر کارڈ کے ذریعہ بیگی جانے والی اشیاء کا بل(Invoice) اپنے بینک میں

جمع کرتا ہے۔

(د) تاجر کا بینک کارڈ جاری کرنے والے عالمی ادارہ کو بل بھیج کر اس سے درخواست کرتا ہے کہ وہ کارڈ ہولڈر کے بینک سے اسے یہ قسم ادا کرے۔


جدید مالیاتی ادارے۔ نقدہ اسلامی کی روشنی میں

(ه) اگر ایک ملک میں جاری ہونے والا کارڈ دوسرے ملک میں استعمال کیا جائے تو کارڈ جاری کرنے والا عالمی ادارہ کارڈ ہولڈر کے لئے کارڈ جاری کرنے والے بینک کو بلکہ بھیج کر اس سے خرید کرنے کے وقت کرنی کی جو قیمت رہی ہو، اس کے لحاظ سے رقم وصول کرتا ہے۔

(و) تاجر کے بینک کو عالمی کارڈ جاری کرنے والا ادارہ اس کے بھیجے ہوئے بلکہ رقم ادا کرتا ہے۔

(ز) کارڈ ہولڈر کو جس بینک نے کارڈ جاری کیا تھا، وہ معاهدہ کے مطابق اس کے اکاؤنٹ سے اپنی رقم وصول کر لیتا ہے۔

کارڈ کے سلسلہ میں نقشہ کار :



فقہی حیثیتیں (مکمل فقہی)

اس پورے معاملہ میں جو فقہی نواعتیں بنی ہیں، وہ اس طرح ہیں :

(الف) قرض کی واپسی : ڈبیٹ کارڈ میں صرف بہی عمل ہوتا ہے کہ بینک کارڈ ہولڈر کو اس کا قرض واپس کرتا ہے۔

(ب) وکالت : کارڈ ہولڈر اپنے بینک کو کیل بنا تا ہے کہ وہ اس کی طرف سے خریدی ہوئی شے کی قیمت یا حاصل کی جانے والی خدمت کی اجرت یا حاصل کئے ہوئے نقد قرض کی ادائیگی کر دے، یا کارڈ جاری کرنے والے عالمی ادارہ سے اس کے مسئلہ میں رابط کرے، وغیرہ۔

(ج) کفالۃ : کارڈ جاری کرنے والا بینک تاجر کے بینک اور عالمی کارڈ کمپنی کے لئے کارڈ ہولڈر کی جانب سے ادائیگی کا ضامن بنتا ہے۔

جدید مالیاتی ادارے۔ نفقہ اسلامی کی روشنی میں

(د) قرض : کارڈ ہولڈر اکاؤنٹ میں رقم نہ ہونے کے باوجود جو نقدر قم کارڈ کے ذریعہ حاصل کرتا ہے، وہ بینک کی طرف سے قرض ہے، اس طرح کارڈ کے ذریعہ اس نے جو اشیاء اُدھار خرید کیسیں، اس کی قیمت بینک کی طرف سے قرض ہے، نئے کارڈ کے ذریعہ کھاتہ دار جو خدمات حاصل کرتا ہے، اس کی اُجرت بینک اس کو بطور قرض دے رہا ہے۔

(ه) صرف : بیرون ملک کارڈ سے استفادہ کرنے کی صورت میں کارڈ ہولڈر مقامی کرنی میں تاجر وغیرہ سے معاملہ کرتا ہے، اس کو بینک ادا کرتا ہے اور عالمی کارڈ ادارہ ڈالر میں رقم وصول کرتا ہے، اس طرح یہ ایک کرنی کی دوسری کرنی سے خرید و فروخت ہوئی، جس کو ”بیج صرف“ کہتے ہیں۔

(و) مختلف صورتوں میں فیس اور اُجرت کے جائز ہونے اور نہ ہونے کی تفصیل اس

طرح ہے :

حکم شرعی	اجرت کی مقدار	ادا کرنے والا	فیس و اجرت کی نوعیت
بینک کے عمل و خدمت کی اُجرت	متعین رقم	کارڈ ہولڈر	کارڈ جاری نے کی فیس۔
بینک کے عمل و خدمت کی اُجرت	متعین رقم	کارڈ ہولڈر	فیس تجدید کارڈ۔
ادائیگی کا وکیل بننے کی اُجرت	فیصد	تاجر	کارڈ سے ہونے والے سودے کا کیش۔
مال کی متعلقی پر دوکالت کی اُجرت	متعین رقم (فیصد ۱)	کارڈ ہولڈر	کارڈ کے ذریعہ نقد ادائیگی کی اُجرت۔
رباں شامل ہے؛ اس لئے جائز نہیں	یومیہ فیصد	کارڈ ہولڈر	کارڈ ہولڈر کی طرف سے قرض کی ادائیگی میں تاخیر پر جرمانہ۔

اسلامی مالیات کے بعض فقہی اداروں نے اجازت دی ہے کہ ایسے شخص سے عہد لیا جائے کہ تاخیر کی صورت میں وہ ایک مقررہ تناسب کے مطابق رقم صدقہ کرے گا، پھر تاخیر کی صورت میں اس سے بطور صدقہ یہ رقم وصول کی جائے اور قرآن مجید اور مسجد کے علاوہ دوسرے کاموں میں شریعہ بورڈ کے واسطے سے خرچ کی جائے۔

(۱) اکثر شریعہ بورڈ کا خیال ہے کہ اس اُجرت کا متعین رقم میں ہونا ضروری ہے، اگر یہ اُجرت فیصد میں طے کی جائے تو ”سود“ کا اندر یہ ہے۔

تمرینی سوالات

(۱) بینک سے قسم کے کارڈ جاری ہوتے ہیں۔

(۲) بینک سے جاری ہونے والے کارڈ بنیادی طور پر گاہوں کو کیا کیا سہولتیں فراہم کرتے ہیں؟

..... (الف)

(ب)

(۱) ڈبیٹ کارڈ سے کیا سہولتیں حاصل ہو سکتی ہیں؟

..... (الف)

(ب)

(۲) کریڈٹ کارڈ سے کیا آسانیاں فراہم ہوتی ہیں؟

..... (الف)

(ب)

..... (ج)

(د)

..... (ه)

(۶) کریڈٹ کارڈ اور ڈبیٹ کارڈ میں کیا فرق ہے؟

(۷) چارنچ کارڈ اور ڈبیٹ کارڈ میں کیا فرق ہوتا ہے؟

(۸) کارڈ کو منظم کرنے والی تین مشہور کمپنیوں کے نام لکھیں۔

(۹) کارڈ کے سلسلہ میں کتنے فریق ہوتے ہیں؟ اور ہر فریق کا کیا عمل ہوتا ہے؟

..... (الف)

..... (ب)

..... (ج)

..... (د)

..... (ه)

(۱۰) کارڈ کی مختلف خدمات فتحی اعتبار سے کس دائرہ میں آتی ہیں اور ان کا کیا حکم ہے؟



تیرابا ب اوراقِ تجارتی (Commercial Papers)

تمہیں

”اوراقِ تجارتی“ (Commercial Papers) سے درج ذیل فوائد حاصل ہوتے ہیں :

- (الف) یہ ادھار معاملہ کو ممکن بناتے ہیں۔
- (ب) نقدرقم کے استعمال کی ضرورت کم ہو جاتی ہے۔
- (ج) چوری اور مال کے ضائع ہو جانے کا خطرہ کم ہو جاتا ہے۔
- (د) مدیون کو ادائیگی میں مہلت مل جاتی ہے۔

اوراقِ تجارتی (Commercial Papers) کی قسمیں

(۱) کمپیالہ: (Bill of Exchange)

یہ وہ دستاویز ہے، جس کا لکھنے والا (دائی) دوسرے شخص (مدیون) کو مستفید کی طرف سے مقررہ تاریخ پر مقررہ رقم ادا کرنے کا حکم دیتا ہے، — اس کی حیثیت ”عقدحوالہ“ کی ہے، جس کے تین فریق ہیں :

فریق اول : ”بل آف ایکسچنچ“، جاری کرنے والا، یہ ”محیل“ (Debtor) ہے، جو دوسرے کو متعین تاریخ پر متعین رقم ادا کرنے کا حکم دیتا ہے۔
فریق دوم : جس کو رقم کی ادائیگی کا حکم دیا گیا ہے، وہ ”محال“ (Creditor) ہے، جو رقم کی ادائیگی اپنے ذمہ لیتا ہے۔

فریق سوم : اس سے استفادہ کرنے والا، یہ ”محال علیہ“ (Transferee) ہے، یعنی ”بل آف ایکسچنچ“ کا حامل جو اس سے استفادہ کرتا ہے۔

جدید مالیاتی ادارے۔ نقدہ اسلامی کی روشنی میں

کبھی ایسا بھی ہوتا ہے کہ خوبل آف ایچینج جاری کرنے والا، ہی "مستفید" بھی ہوتا ہے، جیسے یہ دستاویز جاری کرنے والا خدا پنے کھاتہ دار کے قرض کی ادائیگی کے لئے حکم دے۔

(۲) سند: پر امیری نوٹ (Promissory Note)

یہ ایک دستاویز ہے، جس میں کسی معین شخص کے لئے مقررہ تاریخ پر متعین رقم کی ادائیگی کی ذمہ داری لی جاتی ہے، اس میں دو فریق ہوتے ہیں :

فریق اول (دائن) : حامل سند، جو رقم کا حقدار ہے۔

فریق دوم (مدیون) : جس نے مقررہ تاریخ میں رقم ادا کرنے کی ذمہ داری قبول کی ہے۔

"کمپیالہ" (Bill of Exchange) اور "سد" (Promissory Note)

دونوں صورتوں میں دین کا "حوالہ" ہوتا ہے، فرق صرف یہ ہے کہ پہلی صورت میں تین فریق ہوتے ہیں اور دوسری صورت میں دو، ہی فریق، بعض دفعہ "کمپیالہ" میں بھی دو، ہی فریق ہوتے ہیں، اس لئے بعض حضرات کے نزدیک ان دونوں میں کوئی فرق نہیں ہے۔

(۳) چیک (Cheque)

ایسا دستاویز ہے، جس کا جاری کرنے والا اپنے بینک کو حکم دیتا ہے کہ وہ اس دستاویز کے حامل کو مقررہ رقم ادا کر دے، — اس میں تین فریق ہوتے ہیں :

فریق اول : چیک جاری کرنے والا شخص (Cheque Issuer)۔

فریق دوم : جس کے لئے چیک جاری کیا گیا ہے (Payee)۔

فریق سوم : بینک (Bank)۔

چیک اور "کمپیالہ" میں دو فرق ہیں :

اول : چیک کی ادائیگی بینک پر عند الاطلاع ضروری ہوتی ہے، سوائے اس کے کہ چیک جاری کرنے میں آگے کی تاریخ دی گئی ہو، کمپیالہ کی ادائیگی اس کے مقررہ وقت پر ہوتی ہے۔

دوم : چیک کے ذریعہ دین ادا کیا جاسکتا ہے، کمپیالہ میں ادائیگی دین کی ضمانت لی جاتی ہے۔

جدید مالیاتی ادارے—فقہ اسلامی کی روشنی میں

سوم : چیک جاری کرنے کے لئے ضروری ہے کہ جاری کرنے والے کی رقم کھاتے میں موجود ہو، کمپیاں جاری کرنے کے لئے یہ ضروری نہیں۔

اوراقِ تجارتی کے احکام

”اوراقِ تجارتی“ کی شکل بنیادی طور پر اجرت کی ادائے گی کے ساتھ وکالت (وکالت بالاجرة) کی ہے، جس میں ایک شخص بینک کو وکیل بناتا ہے کہ وہ اس کی طرف سے واجبات ادا کر دے اور وہ بینک کو اس کی اجرت ادا کرے گا۔

ان سے متعلق چار احکام اہم ہیں :

(۱) پہلی دو صورتیں — بل آف ایچیجن اور پر ایمسری نوٹ — پر قبضہ اصل رقم پر قبضہ کے حکم میں نہیں ہے؛ اس لئے ان کے ذریعہ کرنی کی خرید و فروخت نہیں ہو سکتی؛ کیوں کہ یہ بیع صرف ہے اور بیع صرف میں دونوں طرف سے نقد ہونا ضروری ہے، اسی طرح اس کو بیع سلم میں رأس المال یعنی قیمت کے طور پر ادا کرنا درست نہیں؛ کیوں کہ بیع سلم میں رأس المال کا نقد ہونا ضروری ہے، ورنہ ممن اور بیع دونوں ادھار ہو جائیں گے اور شریعت میں اس سے منع کیا گیا ہے۔

(۲) کیا چیک پر قبضہ اس میں مذکور رقم پر حکما قبضہ سمجھا جائے گا، یعنی کیا نقد اور چیک کا یا سونا اور چیک کا ایک دوسرے سے تبادلہ ہو سکتا ہے، جب کہ شرعاً یہ بیع صرف ہے اور بیع صرف میں مجلس کے اندر ہی دونوں طرف سے عوض پر قبضہ ضروری ہے؟ — اس سلسلہ میں موجودہ دور کے علماء کی رائے یہ ہے کہ چیک پر قبضہ اصل رقم پر قبضہ تصور کیا جائے گا، باشطیکہ :

- یہ بینک کا چیک ہو اور عند الطلب ادا یکی کا وعدہ ہو (Cheque Issued by bank)۔
- بینک کا تصدیق کردہ چیک ہو اور عند الطلب ادا یکی کا وعدہ ہو (Certified Cheque)۔
- جو مصدقہ چیک کے حکم میں ہو، مثلاً : ایک بینک دوسرے بینک کو ایک بینک اپنی

ہی برائی کو چیک بھیجے۔

اگر بینک کا چیک نہ ہو اور تصدیق نہ شدہ بھی نہ ہو تو اس پر قبضہ، رقم پر قبضہ کے حکم میں نہیں ہوگا؛ کیوں کہ بعض اوقات چیک جاری کر دیتے جاتے ہیں؟ حالاں کہ اس کے کھاتے میں رقم موجود نہیں ہوتی۔

جدید مالیاتی ادارے—فقہ اسلامی کی روشنی میں

(۳) کیا ان رفتی دستاویزات کی کم قیمت میں خرید و فروخت جائز ہے، یعنی دستاویز پر مذکور قسم مثلاً دو ماہ کے بعد قبل ادا یگی ہے اور حامل دستاویز کو فوری طور پر قسم کی ضرورت ہے تو کیا وہ اس کو کم قیمت میں فروخت کر سکتا ہے؛ تاکہ اسے جلد قسم حاصل ہو جائے اور دوسرے فریق کو نفع ہو جائے؟ — اس سلسلہ میں علماء کا اتفاق ہے کہ اس طرح نہ خریدنا جائز ہے اور نہ بیچنا؛ کیوں کہ یہ قرض پر سود حاصل کرنا ہے، حامل چیک گو یا قرض لے رہا ہے اور ڈسکاؤنٹ کی رقم بے طور سود کے ادا کر رہا ہے۔

(۴) احناف، شافع اور حنابلہ کے نزدیک ان کو رہن رکھنا جائز نہیں؛ کیوں کہ یہ دین ہے اور دین کو رہن نہیں رکھا جاسکتا؛ اس لئے کہ انسان اس کو سپرد کرنے پر قادر نہیں ہوتا؛ لیکن مالکیہ اور ایک قول کے مطابق شافع کے نزدیک جائز ہے؛ اس لئے کہ ان کے نزدیک جس چیز کی بیع جائز ہے، اس کو رہن رکھنا بھی جائز ہے：“ما جاز بیعہ جاز رہنہ”۔

لیٹر آف گارنٹی (خطاب الضمائن / Letter of guarantee)

”ضمائن“ کے معنی گارنٹی (Guarantee) کے ہیں، یعنی کسی حق یا نقصان کے عوض کی ذمہ داری قبول کرنا۔

خطاب الضمائن (لیٹر آف گارنٹی) بینک کی جانب سے جاری ہونے والے تحریری عہد نامہ کو کہتے ہیں، جو کلائنٹ (Client) کی خواہش پر وہ لیٹر سے مستفید ہونے والے کے لئے جاری کرتا ہے، کہ بینک اس کے طلب کرنے پر مقررہ مدت کے اندر متعین رقم ادا کر دے گا۔

لیٹر آف گارنٹی میں تین فریق ہوتے ہیں :

- (۱) کسٹمر: جس نے لیٹر جاری کرنے کی گزارش کی تھی، وہ ”مکفول“ ہے۔
- (۲) مستفید: جس کے مفاد کے لئے لیٹر جاری کیا گیا، وہ ”مکفول لہ“ ہے۔
- (۳) بینک: جس نے مقررہ مدت کے اندر متعین رقم ادا کرنے کی ذمہ داری لی ہے، وہ ”کفیل“ ہے۔

مقاصد

بنیادی طور پر لیٹر آف گارنٹی دو مقاصد کے لئے جاری کئے جاتے ہیں :

www.besturdubooks.wordpress.com

جدید مالیاتی ادارے—فقہ اسلامی کی روشنی میں

- (الف) کسی پر الجٹ کو حاصل کرنے اور اسے روپہ عمل لانے میں تعاون کے لئے۔
- (ب) افراد و اشخاص یا کمپنیوں کے بعض مصالح کو پورا کرنے کے لئے۔
- پر الجٹ کے حصول اور عمل آوری کے لئے تین طرح کے لیے آف گارنٹی دیجے جاتے ہیں :
- (الف) ابتدائی : یعنی کسی پر الجٹ کو حاصل کرنے کے لئے اور بولی میں شریک ہونے کے لئے ابتداءً جو رقم مطلوب ہوتی ہے، اس کی ضمانت کے لئے، جو عام طور پر مجموعی لاگٹ کے دس فیصد سے زیادہ نہیں ہوتی، جس کو عرف میں ”یعانہ“ کہتے ہیں۔
- (ب) انتہائی : یعنی پر الجٹ حاصل کرنے کے بعد اس کو نافذ کرنے کے لئے گارنٹی۔
- (ج) ڈیوپمنٹ معاملہ (عقد مقابلہ) کو روپہ عمل لانے کے لئے پہلی قسط یا آئندہ قسطوں کی ضمانت۔

قسمیں

شخصی مصالح یا کمپنی کے مصالح کے لئے دی جانے والی ضمانتیں مقاصد کے اعتبار سے مختلف نوعیت کی ہوتی ہیں، جیسے: ایکسپورٹ خدمات کے لئے، امپورٹ خدمات کے لئے، اور ضروریات کی فراہمی کوئی بنانے کے لئے۔

- ”لیٹر آف گارنٹی“، کلی یا جزوی ضمانت قبول کرنے کے اعتبار سے دو طرح کا ہوتا ہے :
- (۱) جو کسٹمر کی جانب سے مطلوبہ پوری شستے کی گارنٹی لیتا ہو۔
- (۲) جو امر مطلوب کی جزوی گارنٹی قبول کرتا ہو، پورے کی نہیں۔
- مطلق اور مشروط ہونے کے اعتبار سے بھی اس کی دو قسمیں ہیں :
- (۱) جس میں اصل مدیون کے ادا یگی سے عاجز ہو جانے یا قصداً ادا یگی میں کوتاہی برتنے کی شرط نہ ہو۔ اس صورت میں جس کے مفاد کے لئے لیٹر آف گارنٹی جاری ہوا ہے، وہ ان شرائط سے آزاد رہ کر بینک سے اپنا ذین وصول کر سکتا ہے۔
- (۲) جس میں اس کے عاجز ہو جانے یا کوتاہی برتنے کی شرط ہے، اس صورت میں جب تک وہ شخص اصل مدیون کے دین کی ادا یگی سے عاجز ہونے یا کوتاہی برتنے کو ثابت نہ کر دے، بینک قرض ادا نہیں کرے گا۔

فقہی احکام

- (۱) لیٹر آف گارنٹی کی حیثیت کفالت کی ہے؛ لہذا :
- (af) لیٹر جاری کرنے والا بینک کفیل ہے۔
 - (b) جس کسٹمر کی طرف سے اس نے ذمہ داری قبول کی ہے، وہ "مکفول" ہے۔
 - (c) جس شخص یا ادارہ کے لئے ذمہ داری قبول کی گئی ہے، وہ "مکفول لہ" ہے۔
 - (d) جس رقم کی ذمہ داری لی گئی ہے، وہ "مکفول بہ" ہے۔
- (۲) لیٹر آف گارنٹی کے اجراء کی اجرت حاصل کرنا جائز نہیں؛ اس لئے کہ :
- یہ جاری کرنے والے کی طرف سے قرض کی ادائیگی کا وعدہ ہے؛ لہذا "اجرت" قرض پر نفع حاصل کرنا قرار پائے گا اور قرض پر نفع حاصل کرنا "ربوا" میں داخل ہے "کل قرض جر نفعاً فهو ربا"۔
 - کفالہ شرعاً عقدتہ رع ہے اور اس کی بنیاد احسان پر ہے، یہ "عقد معاوضہ" نہیں ہے۔ یہی اس عہد کے جمہور فقهاء کا نقطہ نظر ہے۔ دوسری رائے یہ ہے کہ بینک پورے دین کی ذمہ داری لیتا ہے، تو اس میں اس کی حیثیت وکیل کی ہے اور وہ بہ حیثیت وکیل مدیون کی طرف سے رقم ادا کرتا ہے اور وکالت کی اجرت لی جاسکتی ہے؛ لہذا اس صورت میں اجرت لینا درست ہوگا؛ لیکن یہ رائے درست نظر نہیں آتی؛ اگرچہ کہ اس میں کفیل کے رقم ادا کرنے کی صورت میں بہ ظاہر وکالت کی مشابہت پائی جاتی ہے؛ لیکن حقیقت یہ ہے "کفالہ" ایک مستقل عقد ہے اور اس کا مستقل حکم ہے۔
 - (۳) لیٹر آف گارنٹی جاری کرنے اور اس کے مطابق کارروائی انجام دینے کے سلسلہ میں سروں چارج (اجرت الخدمت) لینا جائز ہے، جو ایسے کاموں کی مروجہ اجرت (اجرة المش) سے زیادہ نہ ہو۔



لیٹر آف کریڈٹ

(الاعتماد المستندی / Letter of Credit)

بین ملکی تجارت میں درآمد کرنے والا فریق (Importer) برآمد کرنے والے فریق (Exporter) کے حق میں بینک سے اداگی کی ضمانت حاصل کرتا ہے، اسی تحریر کو "لیٹر آف کریڈٹ" Letter of Credit کہتے ہیں۔

لیٹر آف کریڈٹ میں کم سے کم تین اور زیادہ سے زیادہ چار فریق ہوتے ہیں :

(الف) درآمد کنندہ (Importer)، جو دوسرے ملک سے مال منگواتا ہے۔

(ب) بینک، جس نے لیٹر آف کریڈٹ جاری کیا ہے اور اداگی کی ذمہ داری قبول کی ہے۔

(ج) مستفید، یعنی برآمد کرنے والا فریق (Exporter)، جس کے مفاد کے تحفظ کے لئے لیٹر جاری کیا گیا ہے۔

(د) بعض دفعہ بینک براہ راست برآمد کنندہ سے معاملہ کرنے کی بجائے اس کے بینک کے ذریعہ واجبات کو ادا کرتا ہے اور کاغذی دستاویزات کو حاصل کرتا ہے، جس میں اس بینک کا کھاتہ موجود ہوتا ہے، اس طرح یہ اس معاملہ کا چوتھا فریق قرار پائے گا۔ اگر لیٹر آف کریڈٹ جاری کرنے والے بینک کی اپنی براجمی برآمد کنندہ کے ملک میں موجود ہونا اس چوتھے فریق کی ضرورت نہیں پڑتی۔

مختلف قسمیں

مختلف حیثیتوں سے لیٹر آف کریڈٹ کی مختلف قسمیں ہوتی ہیں :

- کریڈٹ برائے امپورٹ (Letter of credit for Import): جس میں اندر وہ ملک درآمد کرنے والا شخص یہ وہ ملک کے دوسرے فریق کے لئے لیٹر حاصل کرتا ہے۔

جدید مالیاتی ادارے۔ نقدہ اسلامی کی روشنی میں

● کریڈٹ برائے ایکسپورٹ (Letter of credit for export): جس کو بیرون ملک کا ایکسپورٹ را پنے مفاد اور امپورٹ کی طرف سے ادائیگی کو تین بنانے کے لئے حاصل کرتا ہے۔

● مبی بر انفارمیشن (الاعتماد المستندی بالاطلاع، Confirmed Letter of Credit) جس میں بینک وعدہ کی ہوئی رقم صرف دستاویزات کو وصول کر کے ادا کر دیتا ہے۔

● مبی بر قبول (الاعتماد المستندی بالقبول، Sight Letter of Credit) جس میں دستاویزات کے امپورٹ تک پہنچ جانے اور اس کے قبول کرنے کے بعد بینک مطلوبہ رقم ادا کرتا ہے۔

● اعتماد قطعی (Confirmed Irrevocable Credit) اس میں بینک پر اپنے عہد کو پورا کرنا لازم ہوتا ہے اور وہ ذمہ داری کے سلسلے میں اپنے معاهدہ سے دست برداز بینک ہو سکتا۔

● اعتمادقابل لالوغاء (قابل تنفس معاهدة ادائیگی، Revocable Letter of Credit) جس میں بینک کے لئے کسی ذمہ داری کے بغیر اس ذمہ داری سے رجوع کرنے کی گنجائش ہوتی ہے۔

فقہی احکام

(۱) لیٹر آف کریڈٹ میں جس رقم کی ضمانت لی گئی ہے، اگر وہ پوری رقم لیٹر جاری کرانے والے شخص یعنی امپورٹ خود بینک کو ادا کرتا ہے تو اس صورت میں بینک کی حیثیت وکیل کی ہے اور اس لئے بینک اجرت و کالت وصول کر سکتا ہے۔

(۲) اگر یہ پوری رقم یا اس کا کچھ حصہ خود بینک ادا کرتا ہے تو یہ سمجھا جائے گا کہ مطلوبہ شے کے جتنے حصے کی قیمت بینک نے ادا کی ہے، اس کا مالک بینک ہے، بینک اسے درآمد کنندہ کو نفع لے کر فروخت کر سکتا ہے؛ بہ شرطیکہ وہ اپنے حصے کے لحاظ سے اس شے کے خطرہ (Ownership Risk) کو قبول کرے؛ کیوں کہ جو مالک ہو، نقصان اسی کے ذمہ ہوتا ہے، فقہی اعتبار سے یہ صورت ”مرا جھے“ کی ہو گی۔

تمرینی سوالات

- (۱) اوراق تجاریہ (کمرشیل پیپرس) کیا کیا ہیں اور ان کو جاری کرنے کے کیا فائدے ہیں؟
- (۲) بل ایک چیخ کا کیا کام ہوتا ہے اور اس کے کتنے فریق ہوتے ہیں؟
- (۳) پرامیسری نوٹ کے کتنے فریق ہوتے ہیں اور ان کے کیا کام ہیں؟
- (۴) چیک، بل آف ایک چیخ اور پرامیسری نوٹ میں کیا فرق ہے؟
- (۵) کیا ان اوراق پر قبضہ اصل رقم پر قبضہ کے حکم میں ہوگا؟
- (۶) کیا ان کو اصل قیمت سے کم میں خریدنا یا بچنا جائز ہوگا؟
- (۷) کیا ان کو رہنمائی کے نام پر کھنادرست ہوگا؟
- (۸) لیٹر آف گارنٹی سے کیا مراد ہے؟ اس کے بنیادی مقاصد کیا ہیں اور اس میں کتنے فریق ہوتے ہیں؟
- (۹) مختلف پہلوؤں سے اس کی کتنی قسمیں ہیں؟
- (۱۰) اس سے متعلق شرعی احکام کیا کیا ہیں؟
- (۱۱) لیٹر آف کریڈٹ کے کہتے ہیں اور اس کے کتنے فریق ہوتے ہیں؟
- (۱۲) لیٹر آف کریڈٹ کی مختلف قسموں پر روشنی ڈالیں۔
- (۱۳) اس سے متعلق نقیبی احکام کیا کیا ہیں؟
- (۱۴) لیٹر آف کریڈٹ میں کتنے اور کون کون فریق ہوتے ہیں؟
- (۱۵) لیٹر آف کریڈٹ کی کیا کیا قسمیں ہیں؟
- (۱۶) لیٹر آف کریڈٹ کے کیا احکام ہیں؟



چوتھا باب

اسلامی بینکوں کے سرمایہ کاری کا طریقہ

مروجہ بینکوں میں نفع حاصل کرنے کا بنیادی ذریعہ سود ہے، یعنی بینک اپنے مقرضوں سے سود وصول کرتا ہے اور اپنے قرض دہندگان کو اسی سود کا کچھ حصہ بطور سود کے ادا کرتا ہے، وہ براہ راست تجارت و کاروبار نہیں کر سکتا، اسلامی بینک بھی اپنے کھاتہ داروں کو منافع دیتے ہیں؛ لیکن اس کی نوعیت یہ ہوتی ہے کہ بینک جائز طریقے پر سرمایہ کاری کرتا ہے اور جو نفع حاصل ہوتا ہے، اس میں اپنے کھاتہ داروں کو شریک کرتا ہے، نیز یہ شرکت نفع و نقصان کی بنیاد پر ہوتی ہے، یعنی اگر انھیں نفع حاصل ہو تو نفع دیا جائے گا اور جتنا نفع حاصل ہوا، اسی تناسب سے دیا جائے گا، اسی طرح کھاتہ دار نقصان ہونے کی صورت میں نقصان میں بھی شریک رہیں گے؛ بلکہ بعض صورتوں میں پورا مالی نقصان کھاتہ داروں کو برداشت کرنا ہو گا؛ اس لئے اسلامی بینکوں کے لئے سرمایہ کاری کی بڑی اہمیت ہے۔

اسلامی بینک سرمایہ کاری کے جو طریقے اختیار کرتے ہیں، وہ یہ ہیں :

- | | |
|-------------|--------------|
| (۱) مضاربہ۔ | (۲) شرکت۔ |
| (۳) اجارہ۔ | (۴) مرابحہ۔ |
| (۵) سلم۔ | (۶) استصناع۔ |



مضارب

کوئی بھی مال اس وقت نفع آور بتا ہے، جب اس کے ساتھ کسی نہ کسی صورت میں انسان کی محنت شامل ہو جائے اور ہوتا یہ ہے کہ بعض لوگوں کے پاس سرمایہ ہوتا ہے؛ لیکن تجارت اور کاروبار کی صلاحیت نہیں ہوتی اور بعض لوگوں کے پاس تجربہ اور صلاحیت ہوتی ہے؛ لیکن سرمایہ نہیں ہوتا، اگر یہ دونوں چیزیں کیجا ہو جائیں تو اس سے سرمایہ کارکوبھی فائدہ ہوگا اور محنت کارکوبھی، کہ ان دونوں کو نفع حاصل ہوگا اور سماج کو بھی اس سے فوائد حاصل ہوں گے، جیسے لوگوں کو روزگار حاصل ہوگا، لوگوں کے لئے اشیاء ضرورت کا حاصل کرنا آسان ہوگا وغیرہ، اس مقصد کو پورا کرنے کے لئے شریعت میں ”عقد مضارب“ رکھی گئی ہے۔

ثبوت

”مضارب“ کے درست ہونے کی دلیل یہ ہے کہ :

- حضرت عباس رض نے اپنا مال مضارب پر دیا اور شرط لگادی کہ مضارب اس مال کو لے کر سمندر میں یا کسی وادی میں نہیں جائے گا اور نہ اس سے کوئی جانور خرید کرے گا ”ان لا یسلک به بحراً...الخ“ (۱) رسول اللہ صلی اللہ علیہ و آله و سلم کو اس کی اطلاع میں تو آپ صلی اللہ علیہ و آله و سلم نے اسے پسند فرمایا۔ (۲)

- حضرت عمر رض نے اپنے صاحبزادے حضرت عبداللہ بن عمر اور حضرت عبید اللہ بن عمر رض کو بیت المال کا مال بطور مضارب کے دیا اور اس پر بیت المال کے لئے نفع حاصل کیا۔
- مضارب کا رواج اسلام سے پہلے بھی تھا، رسول اللہ صلی اللہ علیہ و آله و سلم نے نبوت سے پہلے بھی اُم المؤمنین حضرت خدیجہ رض کے مال میں مضارب فرمائی۔

(۱) دارقطنی، کتاب البيوع، حدیث نمبر: ۲۹۰۔ (۲) نصب الرایہ: ۱۱۲/۳۔

جدید مالیاتی ادارے۔ فقہ اسلامی کی روشنی میں

● اسلام کے آنے کے بعد بھی ابتدائی دور سے ہی اس کا تعامل رہا اور آج تک قائم ہے، نیز تمام فقهاء اس کے جائز ہونے پر متفق ہیں؛ اس لئے گویا اس کے جائز ہونے پر امت کا اجماع اور اتفاق ہو چکا ہے۔

تعریف اور قسمیں

مضاربت ایسے عقد کو کہتے ہیں جس میں ایک شخص کی طرف سے سرمایہ ہو، دوسرے شخص کی طرف سے محنت ہو اور جو نفع حاصل ہو، وہ دونوں میں متعینہ تناسب کے مطابق تقسیم ہو جائے۔

بنیادی طور پر مضاربت کی دو قسمیں ہیں: مضاربت مطلقة (Unrestricted Mudarabah) یعنی وقت، مقام یا کسی اور تحدید کے بغیر رب المال اور مضارب کے درمیان معاملہ طے پائے، دوسرے: مضاربت مقیدہ (Restricted Mudarabah)، مضاربت مقیدہ یہ ہے کہ معاملہ طے کرتے ہوئے وقت کی قید لگائی جائے کہ مثلاً مضاربت کا یہ سلسلہ ایک مہینہ کے لئے ہو گا، یا جگہ کی قید لگائی جائے کہ مثلاً مضارب کو فلاں شہر میں ہی تجارت کرنی ہو گی، یا سامان تجارت کی قید لگائی جائے کہ مضارب کو فلاں خاص سامان ہی کی تجارت کرنی ہو گی۔

بنیادی شرط

مضاربت کے درست ہونے کے لئے بنیادی شرط یہ ہے کہ عقد کے وقت ہی فریقین کے درمیان یہ بات طے ہو جائے کہ جو نفع حاصل ہو گا اس میں کس کے لئے کیا تناسب ہو گا؟

مضاربت کے احکام میں سے یہ ہے کہ :

● اگر نقصان ہوا تو اگر پہلے نفع حاصل ہوا تھا اور مدت مضاربت پوری ہونے سے پہلے علی الحساب اس کی تقسیم ہو چکی تھی تو پہلے حاصل شدہ نفع میں سے اس کی بھرپائی کی جائے گی، پھر اصل سرمایہ سے، یعنی سرمایہ کار (رب المال) اپنے سرمایہ کا اور محنت کار (مضارب) اپنی محنت کا نقصان برداشت کرے گا۔

● یہ بھی ضروری ہے کہ سرمایہ نتوڑ کی شکل میں ہونے کے ٹھوس اثاثہ کی شکل میں۔

مضارب متساویہ

اسلامک بینک مضارب کے دو طریقے استعمال کر سکتے ہیں :

(الف) مضارب کی عمومی صورت — یعنی وہ کھاتے داروں کے سرمایہ سے تجارت اور کاروبار کرے اور نفع میں دونوں کی شرکت ہو۔

(ب) مضارب متساویہ — یعنی بینک سرمایہ کاروں سے بحیثیت مضارب سرمایہ حاصل کرے اور وہ خود افراد یا کمپنیوں کو یہ جمع شدہ سرمایہ مضارب پر دے، اس دوسری مضارب میں اس کی حیثیت رب المال (سرمایہ کار) کی ہوگی اور افراد یا کمپنی کی حیثیت مضارب کی ہوگی، بینک بحیثیت مضارب اپنے رب المال کے نفع کا تناسب کم رکھے گا اور مضارب کا زیادہ، اور دوسرے عقد میں بحیثیت رب المال اپنا نفع زیادہ رکھے گا اور مضارب کا کم، ان دونوں کے درمیان جو فرق ہوگا، وہ بینک کا نفع ہوگا۔

مشترکہ مضارب

بینک جو مضارب کرتا ہے، اس میں دو باتیں مضارب کی عام سادہ صورتوں سے مختلف ہوتی ہیں، ایک یہ کہ اس میں کسی ایک رب المال کا سرمایہ نہیں ہوتا؛ بلکہ مختلف لوگوں کا مشترک سرمایہ ہوتا ہے، اس لئے آج کل اسے ”مضارب مشترکہ“ بھی کہتے ہیں، اس میں کوئی حرج نہیں؛ کیوں کہ مضارب کی جو شرائط ہیں، وہ سب اس صورت میں بھی پائی جاتی ہیں، فرق صرف اس قدر ہے کہ اس میں دو کے بجائے تین فریق ہوتے ہیں :

(۱) رب المال	(۲) بینک	(۳) مضارب
--------------	----------	-----------

بینک کی حیثیت فریق اول کے مقابلہ مضارب کی ہے، اور تیسرا فریق کے مقابلہ رب المال کی اور اس میں قباحت نہیں، اگرچہ مختلف رب المال کا مال بینک کے پاس مخلوط ہو جاتا ہے؛ لیکن حساب کے ذریعہ ہر رب المال کو اس کے مال کے لحاظ سے مقررہ تناسب

جدید مالیاتی ادارے۔ نقدہ اسلامی کی روشنی میں

۵۲

کے مطابق نفع مل جاتا ہے اور فقهاء حنفیہ کے نزدیک شرکاء کی اجازت سے ان کے مال کو دوسروں کے مال کے ساتھ ملایا جاسکتا ہے۔

مضاربہت میں استمرار


دوسرامسئلہ یہ ہے کہ بینک میں مضاربہت کی ایک استمراری صورت ہوتی ہے، جس میں مختلف سرمایہ کار مختصر یا طویل مدت کے لئے شامل ہوتے اور نکتے رہتے ہیں، مضاربہت کے سادہ طریقہ میں مقررہ مدت میں مضاربہت ختم ہو جاتی ہے، ٹھوں اٹا شنقد کی شکل میں تبدیل ہو جاتا ہے اور حساب کر کے لوگوں کو نفع دے دیا جاتا ہے، لیکن اس میں کار و بار کا سلسلہ جاری رہتا ہے اور اس کے ختم ہونے سے پہلے ہی بعض سرمایہ کار معاملہ سے باہر نکل جاتے ہیں، اس سلسلہ میں موجودہ دور کے اہل علم کی رائے یہ ہے کہ ہر سال کا حساب کر کے اس سال کے نفع کی مقدار نکالی جائے، اس کے لئے ٹھوں اٹا شنقد کی قیمت لگائی جائے اور جو شخص جتنی مدت اس میں شامل رہا ہو، اتنے دنوں کے حساب سے اس کو نفع دے دیا جائے، اس کو ”تضییض تقدیری“ کہتے ہیں، یعنی ٹھوں سرمایہ اگرچہ نقد کی شکل میں تبدیل نہیں ہوا، لیکن قیمت لگانے کو حکماً نقد کی شکل میں تبدیلی تصور کر لیا جائے۔

بہر حال مضاربہت کے سلسلہ میں یہ بات ضروری ہے کہ بینک رب المال کی نسبت سے یا تیسرا فریق بینک کی نسبت سے اصل سرمایہ کے باقی رہنے کی ذمہ داری قبول نہ کرے؛ کیوں کہ اگر اصل سرمایہ کے نقصان سے محفوظ رہنے کی حمانت لے لی جائے تو پھر سرمایہ کی حیثیت مالی مضاربہت کی بجائے قرض کی ہو جائے گی اور اس پر نفع حاصل کرنا سود ہو جائے گا۔



شرکت (Partnership)

شرکت کے معنی کسی عمل یا شے میں دو یا اس سے زیادہ افراد کے شریک ہونے کے ہیں،
نقہی اعتبار سے شرکت کی متعدد قسمیں ہیں اور پھر بعض قسموں کی ذیلی قسمیں بھی ہیں، ان
اقسام کو درج ذیل نقشے میں ملاحظہ کیا جاسکتا ہے :



شرکت کی قسمیں

شرکت کی ان مختلف قسموں کی تعریفیں یہاں ذکر کی جاتی ہیں؛ البتہ ضروری احکام
صرف ان قسموں سے متعلق ذکر کئے جائیں گے، جن کا اسلامی مالیاتی اداروں میں استعمال کیا
جاتا ہے :

- **شرکت اباحت :** جو اشیاء عوامی املاک ہیں اور سبھوں کو ان سے فائدہ اٹھانے کی
اجازت ہے؛ لیکن جب کوئی شخص اسے کسی چیز میں محفوظ کر لے تو وہ اس کا مالک ہو جاتا ہے،
ایسی مباحثات میں عوام انس کی شرکت کو شرکت اباحت کہتے ہیں، جیسے: تالاب کا پانی۔
- **شرکتِ ملک :** کوئی چیز دو یا اس سے زیادہ افراد کی مشترکہ ملکیت ہو تو یہ شرکتِ ملک
ہے، جیسے: نیراث یا وصیت یا ہبہ یا بیع کے ذریعہ مشترکہ طور پر کوئی چیز حاصل ہو۔

جدید مالیاتی ادارے۔ نقدہ اسلامی کی روشنی میں

● شرکت عقد : کسی معاہدہ کے تحت اصل سرمایہ اور نفع و نقصان میں شریک ہونے کا معاملہ ٹے پایا ہو، یہ ”شرکت عقد“ ہے، اس کی بنیادی طور پر تین قسمیں ہیں :

(الف) **شرکت ابدان :** کسی ہنر سے واقف چند افراد میں کردار کریں کہ ہم مل کر کام کریں گے اور جو نفع ہوگا، باہمی معاہدہ کے مطابق تقسیم کر لیں گے، اس کو ”شرکت عقد فی الاعمال“ بھی کہتے ہیں۔

(ب) **شرکت وجود :** دو یادو سے زیادہ افراد مال یا مہارت و ہنر میں شرکت کے بغیر معاہدہ کریں کہ ایک دوسرے کی وجہت سے فائدہ اٹھاتے ہوئے وہ مارکٹ سے ادھار چیزیں خرید کریں گے، پھر نقد فروخت کریں گے اور جس کو جو نفع حاصل ہوگا، وہ اس کا مالک ہوگا۔

(ج) **شرکت اموال :** ایک سے زیادہ افراد سرمایہ لگائیں، اس میں تجارت کریں اور نفع آپس میں مقررہ تناسب کے مطابق تقسیم کر لیں، یہ ”شرکت عقد فی الاموال“ ہے۔

شرکت اموال کی دو صورتیں ہیں :

(۱) **شرکت مفاوضہ :** شرکت عقد کی وہ صورت ہے، جس میں تمام شرکاء کا سرمایہ مساوی ہوتا ہے، نفع و نقصان بھی مساوی ہوتا ہے، تصرف کا حق بھی یکساں طور پر سب کو حاصل ہوتا ہے اور دین کی ذمہ داری بھی سب سے یکساں طور پر متعلق ہوتی ہے۔

(۲) **شرکت عنان :** جس شرکت عقد میں مختلف شرکاء ایک متعینہ مقدار میں اپنا اپنا مال لگائیں، خواہ بعض افراد کی طرف سے مال کی مقدار کم یا زیادہ ہو اور نفع ان کے درمیان باہمی اتفاق رائے کے مطابق تقسیم ہو جائے، اور اگر نقصان ہو تو ہر ایک پر اس کے سرمایہ کے تناسب سے نقصان کی ذمہ داری ہو، اس کو ”شرکت عنان“ کہتے ہیں، اس میں شرکاء کے سرمایہ کی مقدار الگ الگ ہو سکتی ہے اور نفع کا تناسب بھی الگ الگ ہو سکتا ہے۔

اسلامی بینک عام طور پر ان میں سے شرکت کی جس صورت کو اختیار کرتے ہیں، وہ ”شرکت عنان“ ہے، بینک مختلف لوگوں سے سرمایہ اکٹھا کرتا ہے، ان سب کی حیثیت شرکاء کی ہوتی ہے، پھر جو نفع یا نقصان ہوتا ہے، اس کو سب پر تقسیم کر دیتا ہے۔

قانونی شخصیت

یہ بھی ہو سکتا ہے کہ پینک خود بھی ایک شریک کی حیثیت سے اس میں شامل ہو؛ کیوں کہ اس کی بھی اپنی ایک شخصیت ہے، جس کو موجودہ دور کی قانونی اصطلاح میں ”شخصیت قانونی“، (Legal Entity) یا ”شخصیت اعتباری“ کہتے ہیں اور فقه اسلامی میں اس کی اصل موجود ہے، جیسے: بیت المال، کہ بیت المال دوسرے سے مضاربہ کر سکتا ہے، اسی طرح اس کی ایک مثال ”وقف“ ہے، بیت المال اور وقف ادارے ہیں؛ لیکن مقدمہ میں مدعی اور مدعی علیہ بن سکتے ہیں اور کسی بھی معاملہ میں فریق بن سکتے ہیں، — اس طرح پینک شرکت عنان کے ذریعہ نفع حاصل کر سکتا ہے۔

شرکت متناقصہ (Diminishing Partnership)

موجودہ دور میں اسلامی معاشیات کے ماہرین نے شرکت کی ایک خاص قسم ”شرکت متناقصہ“ کی وضع کی ہے، جس کو ”شرکت منتهیہ بالتملک“ بھی کہتے ہیں، عام طور پر مکانات، گاڑیاں اور مشغیریز میں اس کا استعمال ہوتا ہے، اس کی صورت یہ ہے کہ کسی شے کو چند یوں پر تقسیم کر دیا جائے، ضرورت مند شخص ابتداء میں حسب معاہدہ ایک یا چند یونٹ کی قیمت ادا کر کے اس کا مالک ہو جائے اور بقیہ کاریہ ادا کرے، جو جو یونٹ وہ خرید کرتا جائے گا، وہ اس کا مالک ہوتا جائے گا اور اس کا کرایہ بھی ادا کرنے نہیں پڑے گا اور جو یونٹیں ابھی خریدی نہیں گئی ہیں، ان کا وہ کرایہ ادا کرتا رہے گا، اس طرح بتدریج وہ کرایہ دار سے اس شے کا مکمل مالک بن جائے گا۔

اجارہ منتهیہ علی التملک (Financing lease) اور شرکت متناقصہ میں فرق یہ ہے :

(اف) اجارہ کی شکل میں کرایہ دار خیر تک کرایہ دار رہتا ہے اور جب تک مالک اس کو ہبہ نہ کر دے یا اس کے ہاتھ فروخت نہ کر دے، وہ اس کا مالک نہیں ہوتا، جب کہ ”شرکت متناقصہ“ میں وہ بتدریج مالک ہوتا چلا جاتا ہے۔

(ب) ”اجارہ منتهیہ علی التملک“ میں اخیر تک ایک ہی کرایہ برقرار رہتا ہے، کرایہ

جدید مالیاتی ادارے۔ فقہ اسلامی کی روشنی میں

۵۶

دارا پنے اختیار سے کرایہ میں کمی نہیں کر سکتا، سوائے اس کے کہ مالک راضی ہو جائے، جب کہ شرکت متناقصہ میں کرایہ دار جیسے ہی سے یونٹیں خریدتا جاتا ہے، اسی تناسب سے اس کا کرایہ کم ہوتا چلا جاتا ہے۔

(ج) قاعدہ یہ ہے کہ کرایہ پر لگائی گئی چیز کی درستگی اور مرمت کے اخراجات مالک پر ہوتے ہیں؛ اس لئے ”اجارہ معہنیہ علی التملیک“ کی صورت میں مرمت کرایہ دار کی ذمہ داری نہیں ہوگی، مالک کی ہوگی، جب کہ شرکت متناقصہ میں دونوں فریق اپنی ملکیت کے تناسب سے ان اخراجات کے ذمہ دار ہوں گے۔



بینک کے ذریعہ اجارہ (Lease)

اسلامی بینک اپنے سرمایہ کو نفع آور بنانے کے لئے اجارہ یعنی کرایہ پر لگانے کا طریقہ استعمال کر سکتے ہیں — اس کی دو صورتیں ہیں: اجارہ تشغیلیہ، اجارہ منتهیہ بالتملک۔

(الف) اجارہ تشغیلیہ (Operating Lease) سے مراد منقولہ جیسے گاڑی، یا غیر منقولہ جیسے اراضی و مکانات پر اپنی ملکیت باقی رکھتے ہوئے ایک مدت تک کرایہ پر لگانا اور کرایہ سے فائدہ اٹھانا ہے، پھر متعدد بار کرایہ سے استفادہ کرنے کے بعد اگر بینک مصلحت سمجھتا ہے تو اس کو اسی کے ہاتھ یا کسی اور سے فروخت کر دیتا ہے۔

اجارہ منتهیہ علی التملک

(ب) اجارہ منتهیہ بالتملک (Financial Lease) — جس کو ”اجارہ تمویلیہ“ یا ”فائننسیل لیز“ بھی کہتے ہیں — میں کوئی شے کرایہ پر لگائی جاتی ہے اور مدت کرایہ ختم ہونے کے بعد کرایہ دار کو ہبہ کر کے یا معمولی قیمت میں اس کے ہاتھ فروخت کر اس کو مالک بنادیا جاتا ہے؛ گویا ابتداء وہ کرایہ دار ہوتا ہے اور انتہاء مالک ہوتا ہے، — اس لحاظ سے اس کی تین صورتیں ہو جاتی ہیں :

(۱) کرایہ داری کا معاملہ طے ہونے سے پہلے یا طے ہونے کے بعد بینک یہ وعدہ کرے کہ اس مدت کے پورے ہونے کے بعد وہ اس شے کو اسی کے ہاتھ فروخت کر دے گا؛ البتہ ابھی سے بیع نہیں کی جائے گی؛ کیوں کہ ”بیع“، کو مستقبل کی طرف منسوب نہیں کیا جاسکتا؛ بلکہ وہ فی الحال انجام دیا جانے والا عقد ہے۔

(۲) معاملہ طے ہونے سے پہلے یا اس کے بعد الگ فارم پر بینک وعدہ کرے کہ وہ مدت کرایہ ختم ہونے کے بعد یہ شے اس کو ہبہ کر دے گا۔

جدید مالیاتی ادارے۔ فقہ اسلامی کی روشنی میں

۵۸

(۳) یا بینک وعدہ کرے کہ اگر وہ قسطیں وقت پر ادا کرتا رہا تب مالک اسے مدت کرایہ ختم ہونے پر وہ شے ہبہ کر دے گا۔

مختلف مراحل

غرض کہ اس شکل میں مجموعی طور پر تین مراحل ہو گئے :

(الف) کرایہ پر لینے والا شخص بینک سے درخواست کرے کہ وہ اس کی مطلوبہ شے خرید کر لے اور وعدہ کرے کہ جب وہ خرید کر لے گا تو یہ اسے اتنے عرصہ تک کے لئے بینک سے کرایہ پر حاصل کر لے گا۔

(ب) بینک اس سامان کو اس شخص کی خواہش کے مطابق خرید کر لے۔

(ج) خریدنے کے بعد درخواست دہنہ کو کرایہ کا معاملہ طے کر کے حوالہ کر دے۔

(د) علاحدہ فارم پر بینک اپنی طرف سے یک طرفہ وعدہ کرے کہ مدت کرایہ ختم ہونے کے بعد وہ اس شی کو اسی کے ہاتھوں فروخت کر دے گا، یا اس کو ہبہ کر دے گا۔

(ه) مدت کرایہ ختم ہونے کے بعد بینک اپنے وعدہ کے مطابق کرایہ دار کو ہبہ کر کے یا عالمتی قیمت لے کر اس شے کا مالک بنادے۔

ضروری احکام

(۱) یہ ضروری ہے کہ بینک پہلے کرایہ پر لگائے جانے والے سامان کا خود مالک بن جائے، پھر اسے کرایہ پر لگائے؛ کیوں کہ جو چیز ابھی ملکیت میں آئی ہی نہ ہو، اس کو کرایہ پر لگانا درست نہیں۔

(۲) یہ بات بھی جائز ہے کہ ایک سامان بیک وقت دو شخص کو الگ الگ اوقات کے لئے کرایہ پر دی جائے، جیسے: (Sharing) کے ساتھ دن میں گاڑی ایک شخص کے پاس رہے گی اور رات میں دوسرا شخص کے پاس۔

(۳) کرایہ پر لگائی ہوئی شے اگر ہلاک ہو جائے تو اجارہ ختم ہو جائے گا اور کرایہ دار پر

جدید مالیاتی ادارے۔ فقہ اسلامی کی روشنی میں

۵۹

کرایہ واجب نہیں ہوگا۔

(۲) یہ بات جائز نہیں ہے کہ مقصد اجارہ کو حاصل کرنے کے لئے جس مرمت کی ضرورت ہوتی ہے یا اس پر جو اخراجات ہوتے ہیں، مالک اس سے بریَّ الذمہ ہو جائے اور کرایہ دار کو اس کا ذمہ دار قرار دیدے۔

(۵) کرایہ دار اگر وقت پر قسطیں ادا نہ کر سکے تو اس سے تاخیر کا جرمانہ لینا جائز نہیں؛ البتہ یہ بات جائز ہے کہ کرایہ دار اپنے اوپر بینک کے شریعہ بورڈ کی وساطت سے صدقہ کرنے کا التزام کر لے اور بینک اس سے وہ رقم وصول کر لے۔

(۶) جس وقت کرایہ کا معاملہ طے ہو، اسی وقت مستقبل میں کرایہ دار سے اس شے کے فروخت کرنے کا معاملہ طے نہ کر لیا جائے؛ کیونکہ شرعاً ایک عقد میں دو معاملوں کو شریک رکھنا درست نہیں۔

(۷) کرایہ دار جب بینک سے کوئی شے خریدنے کی خواہش کرے اور پھر اسے کرایہ پر حاصل کرنے کا وعدہ کرے تو بینک اس سے بیانہ کے طور پر کسی رقم کا مطالباً کر سکتا ہے، پھر اگر خریدار اپنے عہد سے پھر جائے تو بینک کے لئے بیانہ کی رقم لے لینا جائز ہوگا۔ جیسا کہ فقہاء حنبلہ کا نقطہ نظر ہے۔ لیکن بہتر ہے کہ وہ پہنچنے والے حقیقی نقصان کے بقدر رقم ہی بیانہ میں سے وصول کرے اور باقی کرایہ دار کو واپس کر دے۔

(۸) اگر بینک کی طرف سے ممانعت نہ ہو تو جمہور فقہاء کے نزدیک کرایہ دار کرایہ پر لی ہوئی شے کو اس سے زیادہ یا کم کرایہ پر دوسرے شخص کو دے سکتا ہے، حنفیہ کے نزدیک بھی اگر اس میں کرایہ دار اپنی طرف سے کوئی اضافہ کر دے تو دوسرے شخص کو زیادہ کرایہ پر دے سکتا ہے۔

(۹) یہ ہو سکتا ہے کہ کرایہ دار اس سامان کو خرید کرنے میں بینک کے ساتھ اپنا سرمایہ بھی لگائے، ایسی صورت میں وہ اپنی رقم کے بقدر حصہ کا خود مالک ہوگا اور صرف بینک کے مملوکہ حصہ کا کرایہ ادا کرے گا۔

جدید مالیاتی ادارے۔ فقہ اسلامی کی روشنی میں

(۱۰) اگر کرایہ دار کے نامناسب استعمال کی وجہ سے کرایہ پر لگائی گئی شے سے مطلوبہ نفع حاصل نہ کیا جاسکتا ہو تو کرایہ دار کی ذمہ داری ہو گی کہ وہ اس کی مرمت کر کے قابل استعمال بنائے اور اس مدت کا کرایہ بھی اس پر واجب ہو گا۔

(۱۱) بینک کرایہ دار پر شرط لگاسکتا ہے کہ وہ مناسب طور پر اس شے کا استعمال کرے یا فلاں طریقہ پر استعمال نہ کرے، جس سے نقصان پہنچ سکتا ہے؛ البتہ اس شے سے جو منفعت مطلوب ہو، اس میں رکاوٹ پیدا کرنے والی خرابی یا عیب سے وہ بریَ الذمہ ہونے کی شرط لگادے، تو یہ جائز نہیں۔

(۱۲) یہ بات درست ہے کہ مختلف مددوں کے لئے الگ الگ اجرت مقرر کی جائے، یا مثلاً کہا جائے کہ ہر نئے سال میں اتنی فیصد اجرت بڑھ جائے گی۔

(۱۳) بینک یہ شرط لگاسکتا ہے کہ اگر کرایہ دار نے اُجرت کی قسطیں مقررہ وقت پر ادا نہیں کیں تو پھر پوری اُجرت یکمشت بلا مہلت ادا کرنی ہو گی۔ — بینک کے لئے یہ بھی جائز ہے کہ وہ بروقت کرایہ نہ ادا کرنے کی صورت میں شرط لگادے کہ وہ اس معاملہ کو ایک طرفہ طور پر ختم کرنے کا حقدار ہو گا۔

(۱۴) کرایہ پر لی ہوئی شے کرایہ دار کے پاس امانت ہے؛ لہذا اگر اس کی زیادتی کے بغیر اس کو جزوی یا کلی نقصان پہنچا تو وہ اس کا ذمہ دار نہیں ہو گا اور اگر اس کی کوتاہی یا زیادتی کی وجہ سے وہ شے ضائع ہو گئی تو وہ :

(الف) اس کا مثل ادا کرے گا، اگر وہ شے مثلی ہو۔

(ب) اگر قسمی ہو تو ہلاک ہونے کے وقت اس کی جو قیمت تھی، وہ ادا کرے گا۔

(۱۵) اجارہ معینہ با تملیک میں ضروری ہے کہ مالک کی طرف سے بیع یا ہبة کا وعدہ الگ فارم پر ہو، کرایہ داری کی دستاویز پر نہ ہو؛ تاکہ اس کا شمارہ و مرکب معاملات میں نہ ہو۔

تمرینی سوالات

- (۱) مرا بحکم کے کہتے ہیں؟
- (۲) مرا بحکم للامر بالشراء کن مرا حل میں مکمل ہوتی ہے؟
- (۳) مرا بحکم کی اس صورت کا کیا حکم ہے؟
- (۴) قبضہ کی کتنی قسمیں ہیں اور قبضہ حکمی سے کیا مراد ہے؟
- (۵) بیانہ کے سلسلہ میں فقہاء کے مذاہب کیا ہیں؟
- (۶) اسلامی پینک اجارہ کو استثمار کے طور پر استعمال کرتے ہیں، اس کی کیا کیا صورتیں ہیں؟
- (۷) اجارہ منتهیہ علی التملیک کے کن مراحل کے ذریعہ مکمل ہوتا ہے؟
- (۸) اجارہ منتهیہ علی التملیک کے ضروری احکام لکھیں۔
- (۹) شرکت متناقصہ اور اجارہ منتهیہ علی التملیک کے احکام میں کیا فرق ہے؟



مرا جھ لآ مر بال شراء

(Murabahah To The Purchase Orderer)

مرا جھ (Mark up sale) کے معنی کسی چیز کو خریدنے کے بعد نفع کے ساتھ اس کو فروخت کر دینے کے ہیں، مرا جھ میں بنیادی طور پر دو بیع پائی جاتی ہے :

(الف) پہلی بیع کے مقابلے دوسری بیع میں قیمت زیادہ لگائی جاتی ہے۔

(ب) دوسری بیع کا خریدار اس بات سے واقف ہوتا ہے کہ باع ایک بار سامان کو خریدنے کے بعد اتنی مقدار نفع لے کر اسے فروخت کر رہا ہے۔

ثبوت

خرید و فروخت کی یہ صورت جائز ہے اور اس کی دلیل وہ آئیں اور حدیثیں ہیں، جن میں مطلاقاً خرید و فروخت کی اجازت دی گئی ہے، نیز اللہ تعالیٰ کا ارشاد: "لَيْسَ عَلَيْكُمْ جُنَاحٌ أَنْ تَبْتَغُواْ فَضْلًا مِّنْ رَّبِّكُمْ" (البقرة: ۱۹۸)، "فضل" کے معنی زیادتی کے ہیں اور خرید و فروخت کے اس طریقہ میں پہلی بیع کا خریدار دوسری بیع کر کے نفع اور زائد پیسے حاصل کرتا ہے۔

اسلام کمپنیک مرا جھ کے ذریعہ فائدہ اٹھاتے ہیں، اس طریقہ میں نقصان کا خطرہ چوں کہ بہت کم ہوتا ہے اور ایک حد تک نفع بھی معین ہو جاتا ہے؛ اس لئے آج کل اسلامی مالیاتی ادارے تقریباً آئی فیصد اپنے کھاتہ داروں کی رقم اسی طریقہ پر مصروف کرتے ہیں؛ لیکن یہ بات ملاحظہ رہنی چاہئے کہ مرا جھ بنیادی طور پر بیع کی ایک شکل ہے نہ کہ استصناع کی؛ اس لئے اسلامی بینکوں کو کوشش کرنی چاہئے کہ شریعت میں اصلاً استثمار کے جو طریقے ہیں، یعنی شرکت اور مضاربت، زیادہ سے زیادہ ان کو رو بہ عمل لا یاجائے۔

مختلف مراحل

مرا بحکمی یہ خاص صورت درج ذیل طریقہ پر انجام پاتی ہے :

(الف) بینک کا کسٹر بینک سے خواہش کرتا ہے کہ فلاں کمپنی کی فلاں شے مجھے چاہئے، جس کی کمپنی کی طرف سے مثلاً ایک لاکھ روپے قیمت ہے۔

(ب) پھر بینک کی رضامندی سے کسٹر ایک فارم پر عہد کرتا ہے کہ اگر بینک مذکورہ شے خرید لے تو وہ اس کو بینک سے ایک لاکھ دس ہزار روپے میں خرید کر لے گا۔ یہ وعدہ کسٹر کی جانب سے لازم ہوتا ہے؛ البتہ بینک کی طرف سے لازمی وعدہ نہیں ہوتا؛ کیوں کہ اگر بینک کی طرف سے بھی لازمی وعدہ ہو جائے تو یہ صورت بیع کے مشابہ ہو جاتی ہے؛ حالانکہ مذکورہ شے ابھی باائع کی ملکیت اور قبضہ میں نہیں آتی ہے اور قبضہ میں آنے سے پہلے کسی شے کا فروخت کردینا جائز نہیں۔

(ج) اب بینک کسی شخص کو اپنے وکیل کی حیثیت سے مذکورہ سامان خریدنے کے لئے بھیجتا ہے، یہ بھی ہو سکتا ہے کہ وہ اسی کسٹر کو اس کام کے لئے بھیج جائے تاکہ سامان اس کے منشاء کے مطابق ہو؛ چوں کہ وکیل کا قبضہ مؤکل کا قبضہ ہوتا ہے؛ اس لئے سمجھا جائے گا کہ بینک اس کا مالک ہو چکا اور اس نے اس کا قبضہ بھی حاصل کر لیا، خواہ یہ حقیقی قبضہ ہو کہ اس کا وکیل اسے اپنے ہاتھ میں لے لے، یا حکمی قبضہ ہو، اور وہ اس طرح کہ خریدار کے وکیل کو کمپنی بیع لینے کا حق دے دے اور کوئی رکاوٹ باقی نہیں رکھے۔

(د) اب بینک اور کسٹر کے درمیان باضابطہ طور پر مرا بحکمی کا معاملہ طے ہوگا، جس میں ان امور کی وضاحت ہو گی :

- خرید و فروخت کے علاوہ پہلے خریدے گئے سامان کی قیمت۔

- پھر اس پر حاصل کیا جانے والا نفع۔

- نیز کسٹر کی جانب سے شمن ادا کرنے کی مدت، خواہ وہ پوری شمن بعد میں ادا کرے یا بالاقساط ادا کرے۔

(ه) اس طرح مرا بحکمی کا یہ عمل مکمل ہو گا اور کسٹر بینک کو قیمت ادا کرے گا۔

تکلیفِ فقہی (Shariah Framework)

فقہی اعتبار سے بنیادی طور پر یہ شکل مرا بحکم کی ہے، جس کے بیچ صرف، (شمن کی بیچ شمن سے) کے علاوہ کسی بھی صورت میں جائز ہونے پر فقہاء کا اتفاق ہے؛ لیکن تین باتیں لا اُقت توجہ ہیں :

وعدہ کی شرعی حیثیت

(۱) بینک سے اس کے کسٹمر نے سامان خریدنے کا جو وعدہ کیا تھا، شرعاً اس کا کیا حکم ہوگا؟ — اس بات پر فقہاء متفق ہیں کہ دیانتاً عہد کو پورا کرنا واجب ہے؛ البتہ کیا وعدہ کو پورا کرنا قضاۓ بھی واجب ہوگا؟ اس میں اختلاف ہے، مالکیہ کے نزدیک ایک قول کے مطابق وعدہ کا پورا کرنا قضاۓ واجب ہے؛ کیوں کہ اللہ تعالیٰ کا ارشاد ہے: ”أَوْفُوا بِالْعُهُودِ“ (المائدۃ: ۱) اور رسول اللہ ﷺ نے وعدہ کی خلاف ورزی کو نفاق کی علامت قرار دیا ہے: ”وَإِذَا وَدَعَا خَلْفًا“ (۱) مالکیہ کا دوسرا قول یہ ہے کہ اگر وعدہ کسی سبب سے متعلق ہو تو سبب متحقق ہو جانے کی صورت میں وعدہ کو پورا کرنا قضاۓ واجب ہوگا، جیسے وعدہ کرے کہ تم مکان منہدم کرلو، میں تعمیر نو کے لئے قرض دوں گا اور اس نے مکان منہدم کر لیا، تو اب قرض دینا واجب ہوگا، — حفظیہ، شوافع اور حنابلہ کے نزدیک وعدہ کا ایفاء قضاۓ واجب نہیں ہوتا؛ لیکن چوں کہ بینک کو عام طور پر کسٹمر کسی گرائی قیمت شے کی خریداری کے لئے آرڈر کی بناء پر ہی بینک اس چیز کو خرید کرتا ہے؛ اس لئے اگر بعد میں خریدار اپنے وعدہ سے مکر جائے تو بینک ضریشید سے دوچار ہوگا اور وہ بہت سے سرمایہ کار جنحوں نے اپنا سرمایہ لگارکھا ہے، ان کو بھی نقصان پہنچ گا؛ اس لئے موجودہ دور میں علماء نے اس مسئلہ میں مالکیہ کے اس دوسرے قول کو قبول کیا ہے۔

پس اگر کسٹمر نے بینک کے سامان خرید کرنے کے بعد اپنے وعدہ پر عمل کرنے سے انکار کر دیا تو بینک کے لئے گنجائش ہو گی کہ اس کو کسی اور سے فروخت کر دے اور جس قیمت میں بینک نے خرید کیا تھا، اگر اس سے کم قیمت پر وہ شے فروخت ہو پائی تو جتنا نقصان ہوا، اتنی رقم اسے خریدار (کسٹمر) سے وصول کرنے کا حق ہوگا۔

(۱) بخاری، حدیث نمبر: ۳۲۔

قضہ حکمی

(۲) قضہ کی دو قسمیں ہیں: قضہ حقیقی، قضہ حکمی۔

(اف) کسی شے کو محسوس طریقہ پر اپنی گرفت میں لے لینا ”قضہ حقیقی“ ہے۔

(ب) کسی چیز کو اس طرح حاصل کر لینا کہ اس کے لئے اس میں تصرف کرنے میں کوئی رکاوٹ باقی نہیں رہے، اور اگر اس میں کسی قسم کا کوئی نقص پیدا ہو، یا چیز ضائع ہو جائے یا اس کی قیمت گر جائے تو نقصان اس شخص سے متعلق ہو جائے، یہ قضہ حکمی ہے، جیسے شیر ز کا کشمیر (خریدار) کے اکاؤنٹ میں منتقل ہو جانا، یا بینک کی جانب سے چیک کا وصول ہونا غیرہ۔ اسی طرح وکیل کا قضہ مؤکل کا قضہ تصور کیا جاتا ہے، یہ حکم مراہجہ کی صورت کے لئے بھی ہے، بہتر تو یہ ہے کہ بینک خریداری کا وعدہ کرنے والے کشمیر کے بجائے کسی اور شخص کو وکیل بنائے اور ایسا ہو سکتا ہے کہ وہ بینک میں کسی کارکن کو خاص اسی مقصد کے لئے رکھے، جو ایسے معاملات میں کمپنی سے خریداری کا معاملہ طے کیا کرے؛ لیکن اگر خود اسی شخص کو وکیل بنالیا جائے اور بحیثیت وکیل پہلے وہ سامان کو خرید کر لے، اس کے بعد پھر اسی کے ہاتھ سامان کو بیچا جائے اور کمپنی سے خریداری کا عمل مکمل ہونے کے بعد الگ سے اس معاملہ پر دستخط کرنے جائیں تو اس کی بھی گناہ کش ہے۔

بیعانہ کا مسئلہ

(۳) خرید و فروخت کی ایک صورت یہ ہے کہ خرید و فروخت کا وعدہ ہو جائے، خریدار ایک رقم بیچنے والے کے حوالہ کر دے اور یہ طے ہو کہ اگر اس نے سامان خرید نہیں کیا اور مقررہ وقت پر اس کی قیمت ادا نہیں کی تو یہ رقم ضبط ہو جائے گی، اس صورت کو عربی میں ”بعی عربون“ کہتے ہیں اور اردو میں اس کو ”بیعانہ“ کہا جاتا ہے، — جمہور فقهاء کے نزدیک یہ صورت جائز نہیں اور بیچنے والے پر بیعانہ کی رقم واپس کر دینا واجب ہے؛ لیکن حنابلہ کے نزدیک یہ صورت جائز ہے اور ایسی صورت میں بیعانہ کی رقم بالائے کی ملکیت قرار پاتی ہے۔

جدید مالیاتی ادارے—فقہ اسلامی کی روشنی میں

۶۶

اسلامک بینک چوں کہ کشمکش کی خواہش پر مطلوبہ شئے کی بڑی مقدار حاصل کرتا ہے اور خریدار کے اپنے وعده سے مگر جانے کی صورت میں نہ صرف بینک کی محنت ضائع ہوتی ہے؛ بلکہ اس کو مالی نقصان بھی ہوتا ہے؛ اس لئے موجودہ دور کے فقهاء نے اجازت دی ہے کہ بینک بیانہ کی رقم سے اپنے حقیقی نقصان کے بقدر رقم منہا کر کے بقیہ رقم کشمکش کو واپس کر دے، — حقیقی نقصان سے مراد یہ ہے کہ مراہجہ میں طے شدہ قیمت کے لحاظ سے نہیں؛ بلکہ بینک نے جس قیمت میں خرید کیا تھا، اس لحاظ سے جو نقصان ہوا ہے، اس کو منہا کر لے۔

تمرینی سوالات

- (۱) بنیادی طور پر شرکت کی کتنی قسمیں ہیں؟
- (۲) شرکت عقد کی اقسام مع تعریف تحریر کریں۔
- (۳) شخصیت قانونی سے کیا مراد ہے اور فقہ اسلامی میں اس کی کیا نظائریں ہیں؟



سلَم (Forward sale)

سلَم، ایسی خرید و فروخت کو کہتے ہیں، جس میں قیمت نقد ادا کی جائے اور مبلغ ادھار ہو۔ شریعت میں ایسی چیز کو فروخت کرنے سے منع کیا گیا ہے، جو ابھی موجود نہ ہو، یا یعنی وائل کی ملکیت میں نہ ہو؛ لیکن سلم کی صورت اس سے مستثنی ہے۔

اس طرح بنیادی طور پر سلم چار اشخاص اور اشیاء سے وجود میں آتا ہے :

(۱) قیمت: اس کو اصطلاح میں سلم کا ”رَأْسُ الْمَال“ کہتے ہیں۔

(۲) مبلغ: اس کو ”مُسْلِمٌ فِيهِ“ کہا جاتا ہے۔

(۳) خریدار: اس کو ”مُسْلِم“، کہتے ہیں۔

(۴) باائع: اس کو ”مُسْلِمٌ إِلَيْهِ“ کہتے ہیں۔

ثبوت

حضرت عبد اللہ بن عباس رضی اللہ عنہ کی روایت ہے کہ جب آپ ﷺ مدینہ تشریف لائے تو یہاں کے لوگ بچلوں میں دوسال، تین سال آگے کی مدت کے لئے سلم کرتے تھے، آپ ﷺ نے ہدایت دی کہ جو لوگ سلم کرنا چاہیں، ان کے لئے ضروری ہے کہ وہ مقدار کی تعین (Quantify) اور ادائیگی کا وقت متعین کر دیں ”من اسلف فی شئ فلیسیلف فی کیل معلوم إلی أجل معلوم“ (۱) چنانچہ اس کے جائز ہونے پر امت کا اجماع اور اتفاق ہے۔ (۲)

اہم شرطیں

سلم کے درست ہونے کے لئے متعدد شرطیں ہیں، فقہ کی کتابوں میں خاص کر فقهاء حفییہ کے یہاں تفصیل سے اس کا ذکر آیا ہے، اس میں تین بنیادی طور پر اہم ہیں :

(۱) مسلم، باب السلم، حدیث نمبر: ۳۲۰۲۔ (۲) المغنی: ۶/ ۳۸۵۔

جدید مالیاتی ادارے—فقہ اسلامی کی روشنی میں

۶۸

اول : قیمت — یعنی رأس المال — اسی مجلس میں ادا کر دی جائے، جس میں سلم کا معاملہ طے پائے، یہ جمہور کا نقطہ نظر ہے، مالکیہ کے نزدیک دو یا تین دنوں تک کی تاخیر کی گنجائش ہے۔

دوسرے : بیع — یعنی مسلم فیہ — اُدھار ہو۔

تیسرا : مسلم فیہ کے اوصاف، اس کی ادا یگی کا وقت اور ادا یگی کی جگہ کو اس طرح معین کر دیا جائے کہ بعد میں فریقین کے درمیان اس کی تشریع و توضیح میں اختلاف کا امکان نہ رہے۔

چوتھے : اموال روپیہ کی باہم خرید و فروخت نہ ہو، جیسے: روپیہ کی روپیہ سے، یا کسی اور کرنی سے؛ کیوں کہ یہ بیع صرف ہے اور بیع صرف میں ضروری ہے کہ عوین پر مجلس میں ہی قبضہ ہو جائے۔

پانچویں : ”مسلم فیہ“ اگرچہ باعث کے پاس موجود نہ ہو، مگر اطمینان ہو کہ اس شے کی جنس عقد کے وقت سے ادا یگی کے وقت تک بازار میں مستیاب ہو گی؛ اس لئے ہیرے یا ز میں میں بیع سلم درست نہ ہو گی؛ کیوں کہ ہیرے کے ہر ٹکڑے اور ہر شیئر کی جواہی صفات ہیں، ان کے ساتھ وہ مارکٹ میں ہمیشہ مستیاب نہیں ہوتا۔

چھٹے : ضروری ہے کہ ”مسلم فیہ“ حرام شے نہ ہو جیسے: شراب، اور ایسا بھی نہ ہو کہ وہ بذات خود حلال ہو؛ لیکن بینک جس کو فروخت کر رہا ہو، وہ حرام اور معصیت کے لئے اس کو خرید رہا ہو، جیسے: انگور کا شیرہ شراب کی کمپنی سے بیچنا۔

اسلامی بینک، سلم کے ذریعہ سرمایکاری کا بنیادی طور پر دو طریقہ اختیار کرتے ہیں :

(الف) سلم موازی (Parallel Salam)

سلم موازی میں ایک فریق ایک عقد میں باعث ہوتا ہے اور دوسرے عقد میں مشتری ہوتا ہے، اس کی دو صورتیں ہو سکتی ہیں :

(۱) بینک کسی سے سلم کی بنیاد پر کسی چیز کے بیچنے کا معاہدہ کرے اور اس میں اس کی

جدید مالیاتی ادارے۔ نقدہ اسلامی کی روشنی میں

۶۹

حیثیت باعث کی ہو، پھر وہ اسی شے کو کسی اور شخص سے خریدنے کا معابدہ سلم کی بنیاد پر کرے، اس میں اس کی حیثیت خریدار کی ہو، بینک خریدے کم قیمت پر اور بیچ زیادہ قیمت پر، ان دونوں قیتوں کے درمیان جو فرق ہوگا، وہی اس کا منافع ہے۔

(۲) اس کے برعکس صورت یہ ہے کہ بینک کسی سے سلم کے طور پر ایک شے کے خریدنے کا معاملہ طے کرے، اس عقد میں اس کی حیثیت خریدار کی ہو، پھر وہ دوسرے شخص سے اس کو بیچنے کا معاملہ کرے، اس دوسرے عقد میں اس کی حیثیت باعث کی ہو، یہاں بھی وہ خریدتا کم قیمت پر اور بیچا زیادہ قیمت پر ہے اور اس میں جو فرع حاصل ہوتا ہے، وہی اس کا نفع ہوتا ہے۔ غرض کہ ان دونوں صورتوں میں بینک ایک معاملے میں خریدار ہوتا ہے اور ایک میں باعث۔

(ب) سلم مصرفی (Ordinary Salam)

یہ سلم کی سادہ صورت ہے، جس میں بینک زراعتی اور صنعتی ملکوں سے سلم کی بنیاد پر کسی پیداوار کی خریداری کا معاملہ طے کرتا ہے اور جب اسے "مسلم فیہ" حاصل ہو جاتا ہے تو اس کو اسی ملک میں یا کسی اور ملک میں زیادہ قیمت پر فروخت کر دیتا ہے یا خود مسلم الیہ کو کیل بنا دیتا ہے کہ وہ اس کی مقررہ قیمت میں فروخت کر دے، اس طرح جو زائد قیمت آتی ہے، وہ بینک کا نفع ہوتا ہے۔

اسی کی ایک صورت "سلم مُقْسَط" کی ہے، یعنی مسلم فیہ یکمشت وصول نہ کی جائے؛ بلکہ قسطوں میں الگ الگ مقررہ مدت میں مسلم فیہ کے مقررہ حصے حاصل کئے جائیں، یہ صورت بھی درست ہے، اس میں خریدنے والے فریق کا فائدہ یہ ہے کہ وہ شے کے لحاظ سے مدت مقرر کر سکتا ہے اور اسے زیادہ دونوں تک مال گودام میں رکھنا نہیں پڑے گا، — اور بیچنے والے کو یہ سہولت ہے کہ اسے قیمت پہلے مل جائے گی اور جیسے جیسے پیداوار حاصل ہوگی، اسی لحاظ سے بیچ ادا کرنے کی سہولت ہوگی، آج کل اس کو "بیچ استجر ار" بھی کہتے ہیں۔

سلم میں دونوں فریقوں کے لئے مصلحت کا پہلو ہے، بینک کو دوناں دے ہوتے ہیں :

جدید مالیاتی ادارے۔ نقدہ اسلامی کی روشنی میں

(الف) اس کو ایک مقررہ قیمت میں سامان مل جاتا ہے اور وہ قیمت کے اُتار چڑھاؤ کے اثر سے محفوظ رہتا ہے۔

(ب) کم قیمت میں خریدنے اور زیادہ قیمت میں فروخت کرنے سے اسے نفع حاصل ہوتا ہے۔

اسی طرح دوسرے فریق کو دو فائدے حاصل ہوتے ہیں :

(الف) اس کو کاروبار کے لئے نقدر قم مل جاتی ہے۔

(ب) سامان کے فروخت ہو جانے کا تین حاصل ہو جاتا ہے۔

تمرینی سوالات

(۱) سلم کی تعریف کیجئے اور بتائیے کہ مسلم، مسلم فہر اور مسلم الیہ سے کیا مراد ہے؟

(۲) سلم موازی کے کہتے ہیں اور اس میں بینک کی کیا حیثیت ہوتی ہے؟

(۳) سلم مصروفی سے کیا مراد ہے؟

(۴) سلم مقسط کے کہتے ہیں؟



استصناع (Manufacturiag)

تمويل کے طریقوں میں سے ایک ”استصناع“ ہے، اصطلاح میں استصناع ایسا عقد ہے، جس میں خریدی جانے والی چیز کا آرڈر دیا جاتا ہے اور یہ پہنچنے والا آرڈر کے مطابق وہ شے تیار کر کے خریدار کو فراہم کرتا ہے۔

امتیازی پہلو

دوسرے عقود کے مقابلہ استصناع کا امتیازی پہلو یہ ہے کہ :

(الف) استصناع میں عقد کے وقت بیع معدوم ہوتی ہے اور بعد کو تیار کی جاتی ہے؛ گویا جیسے بیع سلم معدوم کی ممانعت سے مستثنیٰ کی جانے والی خصوصی صورت ہے، یہی صورت استصناع کی بھی ہے۔

(ب) استصناع بیع کی واحد ایسی صورت ہے، جس میں بیع بھی ادھار ہو سکتی ہے اور شمن بھی۔

استصناع کے درست ہونے کی دلیل یہ ہے کہ رسول اللہ ﷺ نے اسی طریقہ پر اپنی ”انگوٹھی“ بنوائی ہے اور اسی طور پر آپ کے لئے ”منبر“ بنوایا گیا، رسول اللہ ﷺ کے زمانہ سے ہر عہد میں کسی نکیر کے بغیر اس کا تعامل ہے، یہ گویا اس کے جائز ہونے پر علماء کا اجماع ہے، نیز یہ انسانی سماج کے لئے ایک ضرورت ہے۔

کچھ اہم شرطیں

استصناع کے درست ہونے کے سلسلہ میں کچھ اہم شرائط و احکام یہ ہیں :

(۱) عمل بھی صانع کی طرف سے ہوا اور بناؤٹ کا مثیل بھی صانع کی طرف سے ہو

جدید مالیاتی ادارے۔ فقہ اسلامی کی روشنی میں

- اگر مٹیریل آرڈر دینے والے کی طرف سے ہو تو پھر یہ اجارہ کی شکل ہو جائے گی۔
- (۲) استصناع ایسی ہی چیزوں میں درست ہے، جس میں انسانی صنعت کا داخل ہو اور ان کو آرڈر پر تیار کرنے کا رواج ہو، جیسے: جوتا، موزہ، مشینی آلات یا موجودہ دور میں مقررہ نقشہ کے مطابق بنائے گئے مکانات وغیرہ۔
- (۳) جس چیز کا آرڈر دیا جا رہا ہو، یعنی بیع، اس کے اوصاف اس طرح واضح کر دیئے جائیں کہ وہ پوری طرح متعین ہو جائے۔
- (۴) جس چیز کا آرڈر دیا جا رہا ہو، وہ حلال ہو اور حلال شے سے اس کو بنایا جاتا ہو۔
- (۵) بیع سلم کی طرح استصناع میں قیمت کا پہلے ادا کرنا ضروری نہیں ہے۔
- (۶) راجح قول کے مطابق استصناع عقد بیع ہے اور دونوں فریق پر لازم ہے، صرف وعدہ بیع نہیں ہے۔

تین صورتیں

- اسلامی بینک عام طور پر استصناع کی تین صورتیں اختیار کرتے ہیں :
- (الف) بینک اس میں خریدار ہو، یعنی وہ کسی کمپنی کو مطلوبہ شے کا آرڈر دے اور جب یہ آرڈر وصول ہو جائے تو اس کو فیک کریا کرایہ پر لگا کر اس سے نفع حاصل کرے۔
- (ب) بینک باعث (صانع) ہو، وہ کمپنیوں سے آرڈر حاصل کرے اور اس کو تیار کر کے یا ان مصنوعات کو خرید کر کے خریدار کو حوالہ کرے، اور بینک کو اس میں نفع حاصل ہو۔
- (ج) استصناع موازی (Parallel Isteasn)، یعنی بینک آرڈر حاصل کرے، اس آرڈر میں اس کی حیثیت باعث کی ہو اور دوسرے شخص یا کمپنی کو وہ آرڈر دے اور اس میں اس کی حیثیت خریدار کی ہو، وہ باعث کی حیثیت سے مصنوعات کی زیادہ قیمت متعین کرے اور خریدار کی حیثیت میں کم قیمت، اور ان دونوں کے درمیان جو فرق ہو، وہ بینک کا نفع ہو۔

تمرینی سوالات

- (۱) استصناع کی تعریف کیجئے۔
- (۲) بیج کی دوسری صورتوں کے مقابلہ اس عقد کا کیا امتیاز ہے؟
- (۳) استصناع کے جائز ہونے کی دلیل کیا ہے؟
- (۴) استصناع کے درست ہونے کی ضروری شرطیں تحریر کریں؟
- (۵) مروجہ دور میں اسلامی مالیاتی ادارے استصناع کی کیا شکلیں اختیار کرتے ہیں؟



پانچواں باب

تورق (Monetisation)

کسی کمپنی، ادارہ یا فرد کو اگر اشیاء کی ضرورت پڑے تو اسلامی بینک اسے مراجعہ یا اجارہ کے ذریعہ پورا کر سکتے ہیں کہ بینک اسے خرید کر ضرورت مند کے ہاتھ نفع کے ساتھ فروخت کر دے اور اگر اس شے کو باقی رکھتے ہوئے اس سے فائدہ اٹھانا مقصود ہو جیسا کہ شیئرز میں ہوتا ہے تو اسے کرایہ پر ضرورت مند کو مہیا کرایا جاسکتا ہے؛ تاکہ ضرورت پوری ہو جائے؛ لیکن بعض دفعہ نقد پیسوں کی ضرورت ہوتی ہے؛ تاکہ مزدور یا ادا کی جائیں اور روزمرہ کے اخراجات پورے کئے جائیں، اسلامی بینک لوگوں کو نقد رقم "قرض حسن" کے طور پر تودے سکتا ہے؛ لیکن اس پر کوئی نفع نہیں لے سکتا؛ کیوں کہ نقد رقم پر نفع لینا سود ہے؛ اس لئے اسلامی بینک اس کے لئے "تورق" کا طریقہ اختیار کرتے ہیں۔

تورق

(۱) تورق اور توریق کی اصطلاح قدیم کتابوں میں بھی ملتی ہے، تورق یہ ہے کہ ایک شے ادھار قیمت پر خرید کی جائے اور خریدار کسی اور شخص کو نقد فروخت کر دے، جو عموماً قیمت خرید سے کم ہوا کرتی ہے؛ تاکہ نقد رقم حاصل ہو جائے۔ اس سے ملتی جلتی ایک اور صورت "بیع عینہ" کی ہے، تورق اور "بیع عینہ" میں فرق یہ ہے کہ عینہ میں جس سے ادھار خرید کیا جاتا ہے، اسی سے زیادہ قیمت میں نقد فروخت کر دیا جاتا ہے، یہ صورت مالکیہ کے نزدیک حرام اور حنفیہ کے یہاں مکروہ تحریکی ہے، جب کہ "تورق" میں خریدار اسے تیرے شخص سے فروخت کرتا ہے۔

فقہاء کا نقطہ نظر

(۲) جمہور فقہاء۔ حنفیہ، مالکیہ، شافعی، حنبلیہ۔ نے تورق کو مباح قرار دیا ہے؛ امام محمدؐ، علامہ ابن تیمیہؓ اور علامہ ابن قیمؓ کے نزدیک مکروہ ہے۔

(۳) اس کے جائز ہونے کی دلیلیں یہ ہیں :

(الف) وہ نصوص، جو خرید فروخت کو جائز قرار دیتی ہیں؛ کیوں کہ اس میں بنیادی طور پر دوبار خرید فروخت ہوتی ہے۔

(ب) حضرت ابو ہریرہؓ اور حضرت ابو سعید خدریؓ سے روایت ہے کہ آپؓ نے ایک شخص کو خیر کا عامل بنایا تھا، وہ ”جنیب“ نامی کھجور لے کر رسول اللہؐ کی خدمت میں آئے، آپؓ نے ارشاد فرمایا: کیا خیر کی تمام کھجور یہ اسی طرح ہوتی ہیں؟ حضرت ابو ہریرہؓ نے عرض کیا: نہیں، خدا کی قسم! اے اللہ کے رسول؛ بلکہ ہم دوسری دو تین صاع کھجور یہیں دے کر یہ ایک صاع کھجور خرید کرتے ہیں، آپؓ نے فرمایا: ایمانہ کیا کرو؛ بلکہ ان دو تین صاع کھجوروں کے مجموعہ کو درہم کے بدلہ فروخت کرو، پھر ان دراہم کے بدلہ ”جنیب“ خرید کر لیا کرو، (۱)۔ پس، رسول اللہؓ نے سود سے بچنے کے لئے اس طریقہ کی اجازت مرحمت فرمائی، تورق بھی سود ہی سے بچنے کا ایک راستہ ہے!

منصوبہ بند تورق

(۲) تاہم فقہاء نے جس تورق کو جائز قرار دیا ہے، وہ ایسا عمل ہے جو اتفاقی طور پر کوئی شخص نقد قدم حاصل کرنے کے لئے کیا کرتا ہے، اس میں تیر شخص یعنی دوسرے خریدار متعین نہیں ہوتا، آج کل اسلامی بینک تیسرے شخص کے کام کو انجام دینے کے لئے مستقل ایک صحنی کمپنی کو تیار کھتے ہیں؛ اسی لئے اس کو ”منصوبہ بند تورق“ (التورق المنظم، Organized Tawarruq) کہتے ہیں، اس شکل کو موجودہ عہد کے اکثر علماء نے ناجائز قرار دیا ہے؛ کیوں کہ یہ بالواسطہ ربا حاصل کرنے کا ذریعہ ہے۔

(۱) بخاری، حدیث نمبر: ۲۰۱، باب إزار ادبيع تمر بت مر خير منه۔

جاہز تورق

- (۵) اسلامی مالیاتی اداروں کے لئے جاہز تورق کی صورت یہ ہو سکتی ہے :
- (الف) بینک کا کھاتہ دار بینک سے کوئی ایسا سامان خریدنے کی درخواست کرے، جس کا نقد قیمت میں فروخت کرنا دشوار نہ ہو۔
- (ب) کھاتہ دار مطلوبہ شے فروخت کرنے والی کمپنی یا ادارہ یا شخص سے اس کی تفصیل لا کر بینک کو دے، جس میں اس شے کی نوعیت، مقدار اور قیمت مذکور ہو۔— یہ عمل ”ایجاب“ کے درجہ میں ہے۔
- (ج) بینک اپنے اُس کھاتہ دار سے عہد لے کہ اگر بینک اس کو خرید کر لے تو کھاتہ دار اسے خرید کر لے گا۔— یہ وعدہ اس لئے ضروری ہے کہ کھاتہ دار بعد میں خرید کرنے سے مکرہ نہ جائے۔
- (د) اب بینک فروخت کرنے والے کو اس سامان کے خرید کرنے کے سلسلہ میں اپنی رضامندی کی تحریر بھیجے، جس میں اس کی مقرر کی ہوئی قیمت پر مذکورہ سامان کے خرید کرنے کا ذکر ہو، — یہ بینک کی طرف سے یعنی قبول کرنا متصور ہوگا اور بینک اس کا مالک ہو جائے گا۔
- (ه) بہتر ہے کہ بینک اس سامان پر قبضہ کے لئے اپنے کسی نمائندہ کو وکیل بنائے اور بھیجے، ویسے یہ صورت بھی درست ہے کہ بینک اسی کھاتہ دار کو اپنی طرف سے قبضہ کے لئے وکیل بنادے، وکیل کے قبضہ کرتے ہی یہ شے بینک کے قبضہ میں آجائے گی اور اس سامان کو پیش آنے والا کوئی بھی ”خطرہ“ بینک سے متعلق ہوگا۔
- (و) اس کے بعد بینک اور کھاتہ دار کے درمیان اس سامان کے ادھار مرائی خرید و فروخت کا معاملہ طے کیا جائے، اب وہ چیز کھاتہ دار کی ملکیت میں آجائے گی۔
- (ز) اس کے بعد کھاتہ دار اس سامان کو کسی سے فروخت کر کے نقد قیمت حاصل کر لے، خواہ وہ، قیمت خرید سے کم ہو یا زیادہ؛ البتہ ضروری ہے کہ بینک خود، یا اس کے تحت چلنے والا کوئی ادارہ یا اس کی طرف سے مقرر کیا ہو اکوئی تاجر سے خریدنے کرے۔

۷۷

بجدید مالیاتی ادارے۔ نفقہ اسلامی کی روشنی میں

تحریکی سوالات

- (۱) تورق کے لغوی و اصطلاحی معانی کیا ہیں؟
- (۲) تورق کے بارے میں فقہاء کے مذاہب کیا ہیں اور اس کے جائز ہونے کی دلیل کیا ہے؟
- (۳) تورق منظم کا کیا حکم ہے؟
- (۴) اسلامی بینکوں کے لئے تورق کی جائز صورت کیا ہے؟



چھٹا باب

شیئر کی خرید و فروخت (Share Trading)

گذشتہ زمانے میں عام طور پر چھوٹے موٹے کاروبار کا تصور تھا؛ لیکن موجودہ دور میں صنعتی ترقی کی وجہ سے بڑے بڑے کارخانے قائم ہونے لگے، جن کے لئے کثیر سرمایہ کی ضرورت پڑتی ہے، اتنا کثیر سرمایہ چند افراد سے حاصل ہونا دشوار ہوتا ہے؛ چنانچہ اس مقصد کے لئے شیئر مارکیٹ قائم ہوا اور ہزاروں لوگوں کی شرکت کے ذریعہ سرمایہ جمع کیا جانے لگا، اس کا ایک فائدہ سرمایہ کاروں کو ہوا کہ وہ چھوٹی چھوٹی رقومیں کے ذریعہ ایک بڑے کاروبار میں شریک ہو سکتے ہیں، دوسرا فائدہ کمپنی قائم کرنے والوں کو ہوا کہ محض چند افراد سے جتنی مقدار میں سرمایہ حاصل نہیں ہو سکتا تھا، اب ایک بڑی تعداد کے ذریعہ اتنے کثیر سرمایہ کا حصول آسان ہو گیا۔

شیئر کی خصوصیات

ان شیئر کی بنیادی خصوصیات یہ ہیں :

- (الف) تمام شیئر ایک ہی قیمت کے ہوتے ہیں؛ البتہ ممکن ہے کہ کوئی شخص ایک شیئر خریدے اور کوئی اپنا زیادہ سرمایہ مشغول کرنے کے لئے زیادہ شیئر خرید کر لے۔
- (ب) شیئر کو خریدا جاسکتا ہے، بیچا جاسکتا ہے اور ہن رکھا جاسکتا ہے۔
- (ج) ایک شیئر کے کئی حصے نہیں کئے جاسکتے، کمپنی کے نزدیک ایک شیئر کام سے کم ایک ہی مالک قابل قبول ہو گا؛ گویا شیئر ناقابل تقسیم شئے کے درجہ میں ہے۔

شیئر ہولڈر کے حقوق

شیئر کے مالک کو انگریزی میں شیئر ہولڈر (Share holder) اور عربی میں "مساہم"

www.besturdubooks.wordpress.com

جدید مالیاتی ادارے۔ نقدہ اسلامی کی روشنی میں

کہتے ہیں، شیر ہولڈر کو درج ذیل حقوق حاصل ہوتے ہیں :

- (۱) اس کو کمپنی میں شامل رہنے کا حق حاصل ہے، جب تک کہ وہ خود اپنا شیر فروخت نہ کر دے، اسے کمپنی سے الگ نہیں کیا جاسکتا۔
- (۲) جب تک وہ شیر کا مالک رہے گا، کمپنی کو حاصل ہونے والے نفع میں حصہ دار ہو گا۔
- (۳) اسے کمپنی کی جزوی میٹنگ میں شریک ہونے، بحث میں حصہ لینے اور ووٹ دینے کا حق حاصل ہو گا۔
- (۴) اگر اس کا زیادہ سرمایہ لگا ہوا ہو اور کچھ شیر پچے ہوئے ہوں تو وہ اس کو خریدنے کا زیادہ مستحق ہو گا۔
- (۵) پچے ہوئے یا بڑھائے ہوئے شیرز میں پہلے سے موجود شیر ہولڈر کو خریدنے کا زیادہ حق ہو گا۔
- (۶) بورڈ آف ڈائرکٹریس ان کے سامنے جوابدہ ہو گا اور ان کے خلاف کسی ذمہ داری کے سلسلے میں دعویٰ کرنے کا حق حاصل ہو گا۔
- (۷) اگر کمپنی ختم ہو جائے تو اس کے اٹاٹہ میں وہ اپنی ملکیت کے تناسب سے حصہ حاصل کرنے کا حقدار ہو گا۔

شیر سے متعلق مختلف قیمتیں

شیر سے متعلق بندیا دی طور پر تین قیمتیں ہوتی ہیں :

(الف) قیمت اسمیہ (Face Value): کمپنی سرٹیفیکٹ پر اپنے شیر کی جو قیمت تحریر کرتی ہے، اس کو ”قیمت اسمیہ“ اگر بڑی میں Face Value اور اردو میں ”قیمت عرفی“ کہا جاتا ہے، یہ قیمت تمام خریداروں کے لئے مساوی ہے۔

(ب) قیمت دفتریہ (Book Value): کمپنی کے دیون و واجبات کی ادائیگی یا اس کو

جدید مالیاتی ادارے۔ نقدہ اسلامی کی روشنی میں

منہا کرنے کے بعد سالانہ گوشوارہ کے لحاظ سے اس کی مجموعی مالیت کا حساب کرتے ہوئے فی شیئر جو قیمت پڑتی ہے اور کمپنی کا شعبہ حساب اس سلسلہ میں جو اعلان کرتا ہے، اسے "Book Value" اور عربی زبان میں "قیمت دفتریہ" یا "قیمت حقیقیہ" کہتے ہیں۔

(ج) قیمت سوقیہ (Market Value): اسٹاک مارکٹ میں جس شیئر کی جس قیمت پر خرید و فروخت ہو، وہ اس کا Market Value ہے، مارکٹ ولیو میں قیمت کے بڑھنے گھٹنے کا بنیادی سبب تجارتی اعتبار سے کمپنی کی کامیابی یا ناکامی ہوتی ہے؛ لیکن اس کے علاوہ تشبیہ، سیاسی و اقتصادی حالات اور بعض اوقات شیئر پر سطہ بازی بھی اس کا سبب ہوتے ہیں اور عام طور پر مارکٹ ولیو بک و ولیو سے زیادہ ہوتا ہے۔

حکم

چند اصحاب علم کے علاوہ اس دور کے اہل علم کا اتفاق ہے کہ جو کمپنیاں درج ذیل شرائط کو پورا کرتی ہوں، ان کے شیئر خرید کرنا جائز ہے، خواہ وہ تجارتی کمپنی ہو یا صنعتی، اسلامی بینک ہو یا اسلامی انشورنس کمپنی — وہ شرطیں حسب ذیل ہیں :

(۱) کمپنی کا بنیادی کاروبار سودا کسی اور حرام صورت پر مبنی نہ ہو؛
چنانچہ مردوج بینک، مروجہ انشورنس کمپنی، شراب فیکٹری، فلم اند ٹیٹری،
شراب، خزریر یا غیر شرعی ذبیحہ فروخت کرنے والی تجارتی کمپنی، اسلحہ
فیکٹری، شوگر فیکٹری (کیوں کہ گنے کے بھوسے سے الکوحل تیار کی
جاتی ہے) اور الکوحل تیار کرنے والی کمپنی وغیرہ کے شیئر خرید کرنا
جائے نہیں ہے۔

(۲) اگر کمپنی کا بنیادی کاروبار حلال ہو؛ لیکن وہ جزوی طور پر حرام
کاروبار میں بھی سرمایہ کاری کرتی ہو تو ضروری ہے کہ ایسی چیزوں
میں سرمایہ کاری 33% فیصد سے زیادہ نہ ہو۔

جدید مالیاتی ادارے۔ نقدہ اسلامی کی روشنی میں

(۳) ایسی سرمایہ کاری سے حاصل ہونے والے نفع کا تناسب مجموعی

آمدنی میں پانچ فیصد سے زیادہ نہ ہو۔

(۴) یہ بھی ضروری ہے کہ کمپنی نے سودی قرض حاصل نہیں کیا ہو

اور اگر حاصل کیا ہو تو وہ اس کے مجموعی سرمایہ کے 33% فیصد سے

زیادہ نہ ہو۔

(۵) کمپنی کے شیر کو اس کے Face Value سے زیادہ قیمت

پر بیچنا اس وقت جائز ہوگا، جب کہ کم سے کم پچاس فیصد سے زیادہ

سرمایہ ٹھوس سامان (Fixed Assets) کی شکل میں ہو، سیال

اثاثہ (Liquid Assets) اور دوسروں کے ذمہ واجب الاداء

دین (Accounts Payable) پچاس فیصد سے زیادہ نہ ہو،

اگر یہ شرط نہ پائی جائے تو شیر کو اس کی قیمت سے زیادہ میں بیچنا

جائے نہیں ہے۔

(۶) اگر کمپنی کا کچھ سرمایہ حرام ذرائع میں لگا ہوا ہو تو ضروری ہے کہ

ان ذرائع سے حاصل ہونے والے نفع کو بلا نیت ثواب صدقہ کر دیا

جائے۔

چند ضروری مسائل

شیر میں کمپنی کے باقی رہتے ہوئے حصی قبضہ حاصل ہونا ممکن نہیں، شیر میں قبضہ معنوی ہی ممکن ہے اور آج کل چوں کہ ”آن لائن“، شیر کی خرید و فروخت ہوتی ہے، خریدنے کے بعد شیر کی قیمت بڑھ بھی سکتی ہے اور کم بھی ہو سکتی ہے اور نفع و نقصان دونوں خریدار سے متعلق ہوتا ہے، اگر وہ بیچنا چاہے تو بلا تاخیر خریدار کو حوالہ بھی کر سکتا ہے، اس لئے شیر کا اس کے نام پر آ جانا اور نفع و نقصان کا اس سے متعلق ہو جانا قبضہ معنوی ہے، اور اس درجہ کا قبضہ حاصل ہو جانے کے

جدید مالیاتی ادارے—فقہ اسلامی کی روشنی میں

بعد اسے فروخت کرنا جائز ہے؛ تاہم صورت حال یہ ہے کہ اس صورت میں اسٹاک آپکچنگ میں سودوں کے کمپیوٹرائزڈ ریکارڈ میں تو خرید و فروخت کا اندرانج ہو جاتا ہے؛ لیکن خریدار کو دونوں کے بعد قیمت ادا کرنی ہوتی ہے اور بینچے والا بھی دونوں بعد ڈیلیوری دیتا ہے؛ اس لئے بہتر اور قرین احتیاط طریقہ یہ ہے کہ دونوں بعد شیئر کو فروخت کیا جائے۔
شیئر زکی خرید و فروخت کی کچھ معروف و مروج صورتیں ہیں، یہاں ان کا ذکر کیا جاتا ہے :

(۱) حاضرسودا(Spot Sale)

یہ خرید و فروخت کا عام ساطریقہ ہے کہ قیمت ادا کی جائے اور شیئر خرید کر لیا جائے، نہ قیمت کی ادائیگی میں ادھار کی بات ہو اور نہ شیئر کی حوالگی میں مستقبل کا وعدہ ہو۔ یہ صورت جائز ہے؛ بشرطیکہ ان شرائط کی رعایت ہو جو اپرڈ کر کی گئی ہیں۔

(۲) غائب سودا(Forward Sale)

اس میں ایجاد و قبول توفیری طور پر ہو جاتا ہے؛ لیکن بیع کے حقوق یعنی قیمت کی ادائیگی اور بیع پر بضہ کے لئے مستقبل کی کوئی تاریخ طے کر دی جاتی ہے، جب یہ تاریخ آتی ہے تو بعض اوقات خریدار قیمت ادا کر کے شیئر حاصل کر لیتا ہے؛ لیکن زیادہ تر مقررہ تاریخ آنے پر قیمت کا فرق برابر کر دیا جاتا ہے، مثلاً جب معاملہ طے ہوا تھا تو شیئر کی قیمت سورو پے تھی اور جب مقررہ تاریخ آئی تو ایک سو میں روپے ہو گئی، تو خریدار بالع سے میں روپے لے لیتا ہے اور کہتا ہے کہ وہ شیئر اپنے پاس رکھے اور اگر سورو پے کے بجائے ۸۰ روپے ہو گئی تو اب وہ اس کو میں روپے ادا کر دیتا ہے اور شیئر وصول نہیں کرتا، اس دوسری صورت کو فیوجر سیل (Future Sale) اور عربی میں ”بیع المستقبليات“ بھی کہتے ہیں۔ یہ صورت جائز نہیں ہے؛ کیوں کہ اس میں عملاً بیع مستقبل کی طرف منسوب ہوتی ہے اور مستقبل کی طرف منسوب بیع جائز نہیں ہے، نیز زیادہ تر اس میں بیع مقصود بھی نہیں ہوتی؛ بلکہ قیمت کا فرق برابر کرنا مقصود ہوتا ہے جو جوئے کی ایک شکل ہے۔

جدید مالیاتی ادارے—فقہ اسلامی کی روشنی میں

(۳) شارت سیل (Short Sale)

جو شیرز را بھی ملکیت میں نہیں آئے ہیں، اس کے فروخت کرنے کو ”شارٹ سیل“ کہتے ہیں، یعنی وائل کو اُمید ہوتی ہے کہ اداگی کے وقت وہ ان شیرز کو حاصل کر لے گا۔ جو چیز ابھی ملکیت میں آئی ہی نہ ہو، شرعاً اس کو یعنی کی ممانعت ہے، اس لئے یہ صورت جائز نہیں۔

(۴) مارجن سیل (Margin Sale)

شیرز خرید کرنے والا بروکر کے واسطے سے شیرز خریدے، جس کی قیمت کا کچھ حصہ فی الفور ادا کر دے اور کچھ حصہ ادھار رکھے، اب بعض اوقات تو ادھار قیمت پر بروکر کوئی سود نہیں لیتا ہے اور بعض دفعہ کچھ سود لیتا ہے یا ایک مقررہ مدت تک نہیں لیتا، اس کے بعد سود لیتا ہے۔ لہذا اگر مارجن سیل میں سود کی اداگی کی شرط ہو تو جائز نہیں ہوگا؛ کیوں کہ جیسے سود لینا حرام ہے، اسی طرح سود کا دینا بھی حرام ہے؛ البتہ اگر سود کی شرط نہ ہو تو پھر یہ صورت جائز ہے اور یہ صورت ادھار خرید و فروخت کے درجہ میں آئے گی۔

تمرینی سوالات

- (۱) شیر کی خصوصیات کیا ہیں؟
- (۲) شیر ہولڈر کے حقوق کیا کیا ہیں؟
- (۳) شیر سے متعلق مختلف قیتوں کو کن ناموں سے موسوم کیا جاتا ہے؟
- (۴) شیر کی خرید و فروخت کن شرطوں کے ساتھ جائز ہے؟
- (۵) شیر خریدنے کے بعد کب اس کو فروخت کرنا درست ہوگا؟
- (۶) ”فیوج سیل“ کے کہتے ہیں اور اس کا کیا حکم ہے؟
- (۷) ”شارٹ سیل“ کے کہتے ہیں اور اس کا کیا حکم ہے؟
- (۸) ”مارجن سیل“ کے کہتے ہیں اور اس کا کیا حکم ہے؟



ساتوال باب (Mutual Fund) میچول فنڈ

یہ ایسا فنڈ ہے جس میں سرمایہ کاری کرنے والوں کا سرمایہ جمع کیا جاتا ہے اور پھر اسے مختلف کمپنیوں میں لگایا جاتا ہے۔

مختلف قسمیں

تین جہتوں سے میچول فنڈ کی مختلف قسمیں بنتی ہیں :

(الف) سرمایہ کی ساخت کے اعتبار سے دو قسمیں کی جاسکتی ہیں :

(۱) (صناہدیق الاستثمار المغلقة) Closed End Fund

اس فنڈ کی اہم خصوصیات درج ذیل ہیں :

- اس فنڈ کا سرمایہ ثابت و تھہرا ہوا ہوتا ہے، جس میں آئندہ کوئی اضافہ نہیں کیا جاتا۔
- جب اس کی یونٹیں فروخت ہو جائیں تو کوئی نیا شخص اس میں شریک نہیں ہو سکتا۔
- جب یونٹیں فروخت کر دی جائیں تو اس فنڈ کا ان سے کوئی تعلق باقی نہیں رہے گا، اگر یونٹ خریدنے والا سے فروخت کرنا چاہے تو اسے اسٹاک آپچنج سے رجوع کرنا پڑے گا۔

(۲) (صناہدیق الاستثمار المفتوحہ) Open End Fund

اس فنڈ کی اہم خصوصیات یہ ہیں :

- فنڈ کا سرمایہ تبدیل ہو سکتا ہے، اس طرح کہئے لوگوں کو اس میں شریک کئے جانے کی گنجائش ہے۔

• سرمایہ کاروں کے لئے اس فنڈ میں داخل ہونے کی بھی گنجائش ہے اور باہر نکلنے کی بھی۔

جدید مالیاتی ادارے—نقدہ اسلامی کی روشنی میں

● فنڈ اپنے سرمایہ میں اضافہ کے لئے یونٹیں جاری کر سکتا ہے اور ان کی قدر تعین کر سکتا ہے، لیعنی نئی قیمت لگا سکتا ہے۔

● اس فنڈ کی یونٹوں کی خرید و فروخت کے لئے اسٹاک ایچیجن کی ضرورت نہیں ہوتی ہے؛ بلکہ جب چاہے براہ راست کمپنی سے یونٹ خریدی اور پیچی جاسکتی ہے۔
(ب) مقاصد کے اعتبار سے اس فنڈ کی تین قسمیں کی جاسکتی ہیں :

(۱) صناديق الدخل (Income Fund)

اس فنڈ کی اہم خصوصیات یہ ہیں :

● اس کا مقصد سرمایہ کاری سے ایک ایسی آمدنی حاصل کرنا ہوتا ہے، جس میں کم سے کم خطرہ ہو۔

● اس فنڈ کے تحت سرمایہ کاری بالعموم ایسے شیرز میں کی جاتی ہے، جن کی قیمت میں اُتار چڑھاؤ زیادہ نہیں ہوتا؛ بلکہ قیمت میں عموماً اٹھرہ اور ہوتا ہے۔

(۲) صناديق النمو (Growth Fund)

اس فنڈ کی اہم خصوصیات درج ذیل ہیں :

● اس کا مقصد اصل سرمایہ کو نفع آور بنانا ہوتا ہے، جو مارکٹ ریٹ میں بہتری کی وجہ سے حاصل ہوتا ہے، جیسے زمین میں سرمایہ کاری کی گئی اور زمین کاریٹ بڑھ گیا تو اس سے اصل سرمایہ کی قدر میں اضافہ ہو جاتا ہے۔

● عادةً اس فنڈ میں ایسے شیرز میں سرمایہ کاری کی جاتی ہے، جس میں بہت زیادہ قیمت میں چڑھاؤ کی امید ہو۔

(۳) صناديق الدخل والنموا (Balanced Fund)

اس کو بھی کہتے ہیں۔ Partially Income and Partially Growth Fund

● اس میں ان دونوں فنڈ کی خصوصیات کو جمع کیا جاتا ہے۔

(ج) سرمایہ کاری کے میدان کے اعتبار سے اس کی تین قسمیں کی جاسکتی ہیں :

جدید مالیاتی ادارے۔ نقدہ اسلامی کی روشنی میں

(۱) Bonds Funds (صناديق السندات)

اس فنڈ کی چند اہم خصوصیات یہ ہیں :

- اس کے ذریعہ سرکاری اور غیر سرکاری بانڈز میں سرمایہ کاری کی جاتی ہے اور انھیں خریدا جاتا ہے۔

- مختلف دورانیوں میں منافع فراہم کرنے کی کوشش کی جاتی ہے۔

(۲) Stock Funds (صناديق الأسهم)

اس کی چند خصوصیات حسب ذیل ہیں :

- اسٹاک مارکٹ میں قیتوں کے اُتار چڑھاؤ سے یہ متاثر ہوتا ہے۔

- سرمایہ کاری کے دوسرا فنڈز کے مقابلے اس میں زیادہ نفع کا امکان ہوتا ہے۔

- اس میں خطرات بھی زیادہ ہوتے ہیں۔

(۳) Money Market Funds (صناديق سوق النقد)

کرنی مارکٹ کے فنڈس کی کچھ خصوصیات حسب ذیل ہیں :

- Short Term یعنی یہ فنڈ قلیل مدت کے لئے ہوتے ہیں، مثلاً تین مہینے یا اس سے بھی کم؛ جب کہ بونڈس کی میوچیوریٹی (Maturity) کی مدت عام طور پر سے دس سال اور اس سے زیادہ ہوتی ہے۔

- Lower Risk Exposer کرنی مارکٹ کے فنڈس میں خطرہ کا محرک کم ہوتا ہے اور نہ ہی زیادہ نفع ایسے انواع پر حاصل ہوتا ہے۔

- High Liquidity کرنی مارکٹ میں لگایا ہوا سرمایہ آسانی سے نکالا جاسکتا ہے اور اس سرمایہ کو سیال اٹاٹھے (Liquid) میں بسیروں تبدیل کیا جاسکتا ہے۔

(۴) Realestate Funds (صناديق العقار)

اس کی چند خصوصیات یہ ہیں :

- اس میں نقصان کے خطرات نہ بہت زیادہ ہوتے ہیں اور نہ بہت کم؛ بلکہ متوسط درجہ میں ہوتے ہیں۔

- اس میں سرمایہ ڈی یو پمنٹ میں بھی لگایا جاسکتا ہے۔
- کرایہ پر لگا کر بھی نفع حاصل کیا جاسکتا ہے۔

شرعی احکام

- میچول فنڈ پر بھی وہ تمام احکام منطبق ہوں گے، جو شیرز کی خرید و فروخت کے لئے ہیں، ہندوستان اور اکثر ملکوں میں جو میچول فنڈ قائم ہیں ان میں شرعی احکام کی رعایت نہیں پائی جاتی ہے؛ اس لئے اس فنڈ میں سرمایہ کاری جائز نہیں۔
- اسلامی اصولوں کے مطابق میچول فنڈ کی دو صورتیں ہو سکتی ہیں :

(الف) سرمایہ کارفنڈ کو ”وکیل بالاستثمار“ بنادے کے وہ ان کے سرمایہ کو جس طرح نفع

آور بنا سکے بنائے، اس صورت میں :

- (۱) وکیل کی اجرت پہلے متعین ہو جانی ضروری ہے اور یہ اُجرت نفع کے حاصل ہونے پر موقوف نہیں ہوگی، نفع ہو یا نقصان ہو، فنڈ بہر حال اپنی اُجرت کا حقدار ہوگا۔
- (۲) اُجرت متعین کرتے ہوئے یہ وعدہ بھی کیا جاسکتا ہے کہ اگر فنڈ نے سرمایہ کا روں کو زیادہ نفع دیا تو ان کو حسن کار کر دیگی کا انعام دیا جائے گا، یہ انعام کا وعدہ ہے اور انعام تبریعات میں سے ہے اور تبریعات میں جہالت مضمون ہیں۔

(ب) سرمایہ کاراپنا سرمایہ فنڈ کو مضاربہ کے لئے حوالہ کرے، اس صورت میں :


- (۱) پہلے سے کوئی اُجرت متعین نہیں کی جاسکتی؛ بلکہ حاصل ہونے والے نفع میں سرمایہ کا اور فنڈ دونوں کا تناسب متعین ہوگا۔

- (۲) سرمایہ کار کو فنڈ کی کاروباری کوششوں میں دخل دینے کا حق نہیں ہوگا؛ سوائے اس کے کہ پہلے سے مضاربہ میں لگائی گئی شرط کی وہ خلاف ورزی کرے۔

- میچول فنڈ میں سرمایہ کار اپنی حصہ داری کو فروخت کر سکتا ہے یا فنڈ سے اس کی قیمت کو واپس لے سکتا ہے؛ البتہ اس بات کو ملاحظہ رکھنا ضروری ہے کہ فنڈ کے موجودات کی مختلف

جدید مالیاتی ادارے۔ نقدہ اسلامی کی روشنی میں

شکلیں ہو سکتی ہیں اور ہر شکل پر اس کے مطابق شرعی احکام جاری ہوں گے، جس کی تفصیل حسب ذیل ہے:



تمرینی سوالات

(۱) سرمایہ کی ساخت کے اعتبار سے مپھول فنڈ کی کیا قسمیں ہیں اور ان کی کیا خصوصیات ہیں؟

(۲) مقاصد کے لحاظ سے فنڈ کی کیا کیا قسمیں ہیں اور ان کی خصوصیات کیا ہیں؟

(۳) سرمایہ کاری کے میدان کے اعتبار سے اس کی کیا کیا صورتیں ہیں؟

(۴) ”مپھول فنڈ“ کا شرعی حکم کیا ہے؟



آنھواں باب

کمودیٹی ایچینج (Commodities Exchange)

کمودیٹی کے معنی سامان اور اشیاء کے ہیں، جیسے شیرز کی خرید و فروخت کے لئے ایک مارکٹ قائم ہے جس کو اسٹاک مارکٹ یا اسٹاک ایچینج کہتے ہیں، اسی طرح بعض اشیاء کی خرید و فروخت کے لئے بھی منظم مارکٹ قائم ہے، جن کو ”کمودیٹی ایچینج“ اور عربی میں ”سوق السلعه“ کہتے ہیں، اس مارکٹ میں عام طور پر سونا، چاندی لوہا، تانبा، گیہوں اور کپاس وغیرہ کی خرید و فروخت ہوتی ہے اور جس کی بنیادی طور پر تین صورتیں ہوتی ہیں :

۱- حاضر سودا (Spot Sale)

اس کو عربی میں ”عقود حالہ“ کہتے ہیں، اس میں فوری طور پر قیمت ادا ہو جاتی ہے اور مبیع کے حقوق خریدار سے متعلق ہو جاتے ہیں، یہ اور بات ہے کہ انتظامی مجرموں کی وجہ سے قبضہ میں ایک دونوں کی تاخیر ہو جائے۔

۲- غائب سودا (Forward Sale)

عربی زبان میں اس کو ”عقود آجلہ“ کہتے ہیں — اس میں خرید و فروخت کا معاملہ تو طے پاجاتا ہے؛ لیکن قبضہ کے لئے مستقبل کی کوئی تاریخ مقرر ہوتی ہے۔

۳- (Future Sale)

اس کو عربی میں ”مستقبلیات“ کہتے ہیں — اس میں بھی ایجاد و قبول ہو جاتا ہے اور قبضہ کے لئے مستقبل کی کوئی تاریخ مقرر ہو جاتی ہے؛ لیکن مقصود سامان کا لین دین نہیں ہوتا؛ بلکہ معاملہ کو برابر سراپا نظر ہوتا ہے، مثلاً ایک شخص نے کیم جنوری کو خرید و فروخت کا معاملہ کیا اور ۳۱ رجبوری کی تاریخ قبضہ کے لئے مقرر ہوئی، جس وقت سامان کے خرید

جدید مالیاتی ادارے۔ فقہ اسلامی کی روشنی میں

و فروخت کی بات ہوئی، اس وقت مثلاً لوہا ۳۰ ہزار روپے کنٹل تھا اور ۳۱ رجنوری کو مثلاً ۳۲ ہزار روپے ہو گیا، تو اب خریدار بالع سے کہتا ہے کہ لوہا تم اپنے پاس رکھو اور دو ہزار روپے جو اس کی قیمت میں اضافہ ہوا ہے، وہ مجھے ادا کر دو، یا مثلاً ۳۱ رجنوری کو لو ہے کی قیمت گر کر ۲۸ ہزار روپے ہو گئی تو اب خریدار بالع سے کہتا ہے کہ لوہا تم اپنے پاس ہی رکھو اور اس کی قیمت میں جو دو ہزار روپے کی گراٹ ہوئی ہے، وہ مجھ سے لے لو۔

شرعی احکام

(الف) حاضر سودا (Spot Sale) جائز ہے بشرطیکہ :

- میج موجود ہو اور بینچنے والے کی ملکیت میں ہو۔
- میج اس طرح متعین ہو کہ وہ دوسرے کی ملکیت سے ممتاز ہو، خواہ اس طور پر کہ سامان الگ کر دیا گیا ہو یا نمبر کے ذریعے اس کو ممتاز کر دیا گیا ہو۔
- جب خریدار کا اس شے پر قبضہ ہو جائے، تو اب اس کو فروخت کرنا جائز ہے، خواہ خود فروخت کرے یا دیکھ کے ذریعے فروخت کرے۔

(ب) غائب سودا (Forward Sale)

- اس صورت میں اگر میج بھی ادھار ہو اور قیمت بھی ادھار ہو تو یہ جائز نہیں ہے؛ کیوں کہ ایسی بیع سے منع کیا گیا ہے جس میں عوضیں ادھار ہوں۔
- اگر صرف ثمن ادھار ہو جیسا کہ بیع میجل میں ہوتا ہے یا صرف میج ادھار ہو، جیسا کہ بیع سلم میں ہوتا ہے تو یہ صورت جائز ہے۔

(ج) Future Sale

- یہ صورت جائز نہیں ہے۔

تمہری سوالات

(۱) کمودیٹی ایکسچنگ سے کیا مراد ہے؟

(۲) کمودیٹی کی خرید و فروخت کی کیا صورتیں ہیں؟

(۳) کمودیٹی کی مختلف صورتوں کے احکام کیا ہیں؟

نوال باب صلوک

صلوک (اسلامی باؤنڈ) کو آج کل ”سداتِ اسلامیہ“ بھی کہتے ہیں، یہ دراصل کسی شے یا اس کی منفعت میں متناسب اور مشاع حصہ کی نمائندگی کرتا ہے، جو قابل فروخت ہوتا ہے اور صلوک حاصل کرنے والا زیادہ قیمت میں بیچ کر اس سے نفع حاصل کر سکتا ہے؛ بہ شرطیہ صلوک ”ربوی اموال“ کی نمائندگی نہ کرتے ہوں۔

صلوک اور باؤنڈز میں فرق

صلوک اور مروجہ باؤنڈز میں کم سے کم تین جہتوں سے بنیادی فرق پایا جاتا ہے :

(الف) صلوک میں نفع کی ضمانت نہیں ہوتی، صلوک حاصل کرنے والا اقتصان سے بھی دوچار ہو سکتا ہے؛ جب کہ باؤنڈز میں نفع کی ضمانت ہوتی ہے اور باؤنڈز جاری کرنے والا مقررہ وقت میں تعینی نفع دینے کا پابند ہوتا ہے۔

(ب) صلوک مرابحہ، مضاربہ، مشارکت، اجارہ اور وکالت وغیرہ کسی عقد شرعی پر مبنی ہوتا ہے، باؤنڈز کی بنیاد قرض پر ہوتی ہے اور اس میں قرض پر نفع حاصل کیا جاتا ہے۔

(ج) صلوک اس پروجیکٹ کے متناسب حصہ کی نمائندگی کرتا ہے، جس کا سرمایہ ان صلوک کے پیچھے ہے، جیسے مشارکہ کا رأس المال، مضاربہ کا رأس المال، مرابحہ کی بیع وغیرہ، جب کہ باؤنڈز قرضوں میں باؤنڈ کے خریدار کے حصہ کی نمائندگی کرتے ہیں۔

صلوک کے اقتصادی فوائد

صلوک سے مختلف اقتصادی فوائد متعلق ہیں :

جدید مالیاتی ادارے۔ نفہ اسلامی کی روشنی میں

۹۲

- (ا) سرمایہ کاری کے طریقے میں تنوع پیدا ہوتا ہے۔
- (ب) چھوٹی چھوٹی رقموں کی بھی سرمایہ کاری کی جاسکتی ہے۔
- (ج) کسی بھی وقت کاروبار سے باہر نکلا جاسکتا ہے۔
- (د) ترقیاتی پروجکٹ میں اضافہ ہوتا ہے۔

صلوک (اسلامی باونڈس) کی قسمیں

صلوک چوں کہ سرمایہ کاری کے مختلف طریقوں کی نمائندگی کرتے ہیں، اس لحاظ سے صلوک کی مختلف قسمیں ہوتی ہیں، بنیادی طور پر یا تو یہ کسی عین میں ملکیت کا نمائندہ ہوتا ہے یا عین سے حاصل ہونے والے نفع میں ملکیت کی نمائندگی کرتا ہے۔
عین میں حاصل ہونے والی ملکیت کی چند صورتیں یہ ہیں :

(ا) ایک شخص کسی زمین، جاندار، بلڈنگ یا اس طرح کی کسی اور چیز کا مالک تھا، اس نے اپنی اس چیز کو ایک شخص کے ہاتھ بیچنے کی بجائے اس کو چھوٹی چھوٹی یونٹوں میں تقسیم کر دیا، مثلاً اس کی سو یونٹیں بنادیں، ان میں سے ہر یونٹ کے لئے اسلامی باونڈ جاری کیا گیا تو اب اس شے کی ملکیت باونڈز کے سو خریداروں کی طرف منتقل ہو گئی، اب یہ صلوک حاصل کرنے والے اگر اپنے صک کو کسی شخص سے بیچتے ہیں تو دراصل وہ اس شے کی ایک یونٹ کو فروخت کرتے ہیں اور اس پر نفع حاصل کرتے ہیں۔

(ب) ایک شخص یا ادارہ کچھ سامان خرید کر نفع کے ساتھ بیچنا چاہتا ہے، یعنی مرابحہ کرنا چاہتا ہے، اس کے لئے مثلاً دس ہزار روپے مطلوب ہیں تو اس نے سو سو روپے کے سو باونڈز جاری کئے، اس رقم سے وہ سامان خرید لیا گیا، جب یہ سرمایہ خریدے گئے سامان کی شکل میں آگیا تو اب ہر باونڈ سامان کے دس فیصد حصہ کی نمائندگی کرتا ہے، وہ شخص یا ادارہ اس سامان کو مرابتہ بیچ کر جو نفع حاصل کرے گا، وہ اصل سرمایہ کے علاوہ باونڈ کے سرمایہ داروں میں تقسیم کر دے گا اور اگر باونڈ خریدنے والے سیال سرمایہ کے ٹھوس سامان کی شکل اختیار

جدید مالیاتی ادارے—فقہ اسلامی کی روشنی میں

کرنے کے بعد اپنا باوڈ زیادہ قیمت میں فروخت کرنا چاہیں تو کرسکیں گے؛ کیوں کہ یہ روپے سے روپے کی بیع نہیں ہے؛ بلکہ روپے سے سامان کی بیع ہے؛ البتہ جب بیع فروخت کردی گئی تو اب اس کی خرید و فروخت جائز نہیں؛ کیوں کہ اب آگے وہ اس کی ملکیت سے منتقل ہو چکی ہے، اسی کو "صلوک مرابحہ" کہتے ہیں۔

(ج) صلوک کی ایک قسم صلوک سلم ہے، ادارہ کسی شخص یا کمپنی سے سلم کا معاملہ کرنا چاہتا ہے، جس کے لئے مثلاً ایک لاکھ سرمایہ کی سلم کے رأس المال کے طور پر ضرورت ہے تو اب اس کے لئے گنجائش ہے کہ وہ مثلاً ایک ایک ہزار روپے کے سو صلوک جاری کرے اور جب سرمایہ جمع ہو جائے تو اب سلم کا معاملہ طے کرے، اس طرح ہر خریدار کا حصہ مسلم فیہ میں دس فیصد ہو گا، جب مسلم فیہ حاصل ہو جائے تو گویا خریداروں کا بیع پر قبضہ ہو گیا، اب ان کے لئے گنجائش ہے کہ یا تو اس ادارہ یا کمپنی سے حقیقی نفع حاصل کریں، یا وہ اسے کسی اور سے زیادہ قیمت پر فروخت کر دیں؛ کیوں کہ یہ روپے کی بیع نہیں ہے؛ بلکہ مسلم فیہ کے متناسب حصہ کی بیع ہے۔

(د) صلوک استصناع — کسی ادارہ یا شخص کو بڑے پیمانہ پر کسی سامان کا آرڈر دینا ہے اور مثلاً اس کے لئے ایک ہزار ڈالر مطلوب ہیں، وہ اس کے لئے سو ڈالر کے دس صلوک جاری کرتا ہے؛ تاکہ اس کے پاس ایک ہزار ڈالر جمع ہو جائیں، اس کے بعد وہ سامان کے لئے آرڈر دیتا ہے، اب جب وہ سامان حاصل ہو گا تو ہر خریدار کا حصہ اس میں دس فیصد ہو گا اور ہر باوڈ دس فیصد حصہ کی نمائندگی کرے گا، جب یہ سامان تیار ہو جائے تو صلوک لینے والوں کے لئے اس بات کی بھی گنجائش ہے کہ استصناع کے ذریعہ خریدے گئے سامان کے بیچنے پر جو نفع حاصل ہو، وہ کمپنی سے حاصل کر لیں، خواہ اصل سرمایہ کے ساتھ وصول کر لیں یا اصل سرمایہ کو اس کے پاس باقی رکھتے ہوئے صرف نفع حاصل کرتے جائیں یا اس باوڈ کو زیادہ قیمت پر فروخت کر دیں؛ کیوں کہ یہ استصناع کے ذریعہ خریدے گئے سامان کو فروخت کرنا ہے۔

یہ چند مثالیں ہیں، ورنہ مضافات، مشارکہ، مزارعہ، مساقاۃ اور وکالت بالاستثمار وغیرہ کے صلوک بھی اسی انداز پر ہو سکتے ہیں، جن میں صلوک کے اجراء کے ذریعہ سرمایہ اکٹھا کیا

جدید مالیاتی ادارے—فقہ اسلامی کی روشنی میں

۹۳

جائے گا، پھر اس کے ذریعہ کوئی چیز خریدی جائے گی، اس میں صکوک خریدنے والوں کی متناسب حصہ داری ہوگی اور ایسی صورت میں یہ صکوک روپیہ کی نمائندگی نہیں کریں گے؛ بلکہ اعیان کی نمائندگی کریں گے اور اعیان کی خرید و فروخت اگر روپے یا کسی مخالف جنس سے ہو تو برابری ضروری نہیں ہوگی، اس طرح صکوک حاصل کرنے والے ان کو فروخت کر کے نفع حاصل کر سکیں گے۔

دوسری شکل یہ ہے کہ صکوک، اعیان کے منافع کی نمائندگی کرتے ہوں، اس کی دو صورتیں ہو سکتی ہیں :

(الف) ایک شخص جو کسی چیز کا مالک ہو، وہ اس کی منفعت کے صکوک جاری کرے، مثلاً ایک شخص ایک ایسی عمارت کا مالک ہے، جس میں دس ملکیاں ہیں، وہ ایک شخص کو کرایہ پر دینے کے بجائے اس کی اجرت کے لئے مثلاً پانچ پانچ سوروپے کے دس صکوک جاری کرتا ہے، اس طرح ان میں سے ہر ایک اس بلڈنگ کے دس فیصد کرایہ کا حقدار بن جائے گا، پھر وہ شخص اس کو کرایہ پر لگادیتا ہے تو اب جو کرایہ حاصل ہوگا، وہ پانچ ہزار سے زائد بھی ہو سکتا ہے، اس طرح حاملین صکوک میں سے ہر شخص کو دس فیصد نفع مل سکتا ہے اور اگر وہ اپنے صکوک کو کسی اور سے زیادہ قیمت پر بیچنا چاہے تو یہ بھی جائز ہوگا؛ کیوں کہ یہ پیسوں کو پیسوں سے فروخت کرنا نہیں ہے؛ بلکہ پہلے ادا کئے گئے پیسوں کے ذریعہ جو حق انتفاع حاصل ہوا ہے، وہ اسے بیج رہا ہے۔

(ب) دوسری صورت یہ ہے کہ ایک شے اس کی ملکیت میں نہیں ہے؛ لیکن اس نے کسی شخص سے اجارہ پر حاصل کرنے کا معاہدہ کر لیا ہے، اب وہ اس کے صکوک جاری کرتا ہے؛ تاکہ اجرت ادا کرنے کے لئے اس کے پاس پیسے اکٹھا ہو جائیں، پھر اس رقم سے وہ مذکورہ شے کو اجارہ پر حاصل کر لیتا ہے تو اب اس شے کی منفعت میں تمام صکوک خریدنے والوں کی متناسب ملکیت ہوگی اور ان کے لئے اس کو زیادہ قیمت پر فروخت کرنے کی گنجائش ہوگی؛ کیوں کہ یہ اس کے مملوکہ منافع کو فروخت کرنا ہے نہ کہ روپے سے روپے کا تبادلہ ہے۔

صلوک سے متعلق احکام

صلوک سے متعلق احکام کے سلسلہ میں یہ بات پیش نظر ہنی چاہئے کہ صلوک کا نظام چار مرحلے سے گزرتا ہے :

- (الف) اجراء: یعنی کسی کمپنی کا صلوک جاری کرنا، اس عمل کو عربی میں "اصدار الصلوک" اور انگریزی میں Sukuk Issuance کہتے ہیں، صلوک جاری کرنے والے کو (Sukuk Issuer, Obligor, Originator) کہتے ہیں، صلوک جاری کرتے وقت اس کی جو قیمت طے کی جاتی ہے، اسے قیمت اسمیہ (Face Value) کہتے ہیں۔
- (ب) اکتناب: یعنی صلوک جاری کرنے والے سے صلوک کا قیمت اسمیہ پر خرید کرنا اور اس کا مالک بننا۔

(ج) تداول: یعنی صلوک خرید کرنے والوں کا ان صلوک کو دوسروں کے ہاتھ فروخت کرنا۔

(د) اطفاء: یعنی صلوک کا ختم ہو جانا، جس کے بعد آئندہ ان صلوک کو فروخت نہیں کیا جاسکتا۔

اجراء و اکتناب (Issuance and Subscription)

اجراء و اکتناب کے سلسلہ میں ضروری احکام حسب ذیل ہیں :

- (۱) سرمایہ جمع کرنے کے لئے صلوک جاری کئے جاسکتے ہیں؛ بشرطیکہ ان کی بنیاد کسی عقد شرعی جیسے مراجعہ، سلم، استصناع وغیرہ پر ہو۔
- (۲) جب جاری کئے جانے والے تمام صلوک خرید کر لئے جائیں اور کمپنی کی طرف سے اس کی فروخت بند کر دی جائے تو صلوک کے لئے جس عقد شرعی کو بنیاد بنا لیا گیا ہو، اس کے تمام احکام اس پر جاری ہوں گے۔
- (۳) صلوک خریدنے والے کی طرف سے اس کو خریدنا ایجاد، تصور کیا جائے گا اور صلوک جاری کرنے والے ادارہ کی طرف سے اس کو قبول کرنا قبول متصور ہو گا۔

جدید مالیاتی ادارے۔ نقدہ اسلامی کی روشنی میں

- (۴) اگر کوئی ادارہ یہ وعدہ کرے کہ بچے ہوئے صکوک کو وہ خرید کرے گی تو اس میں کوئی حرج نہیں ہے اور یہ اس کی طرف سے ایسا وعدہ ہوگا، جس کی تعییل لازم ہوگی۔
- (۵) اگر کمپنی کے اٹاٹے میں اضافہ ہو رہا ہے تو وہ نئے صکوک بھی جاری کر سکتی ہے۔

صکوک کا تداول

جس نے کمپنی سے صکوک خرید کئے ہیں، وہ اسے آئندہ فروخت بھی کر سکتا ہے اور یہ خرید و فروخت آئندہ خریداروں کے حق میں بھی درست ہے، اس سلسلے میں چند قابل ذکر احکام یہ ہیں :

(۱) جب صکوک جاری کرنے والے کی طرف سے صکوک کو فروخت کرنے کا دروازہ بند ہو جائے اور عملی طور پر کام شروع ہو جائے تو اب اس کی اگلے ہاتھوں میں خرید و فروخت جائز ہے؛ کیوں کہ اب یہ صکوک ایسے اعیان یا منافع یا خدمات کی نمائندگی کرتے ہیں، جو وجود میں آچکے ہیں، جب تک عملی طور پر چیز حاصل نہ ہو جائے، اس کو بیچنا جائز نہیں؛ کیوں کہ ابھی صکوک خرید کرنے والوں کا سرمایہ نفت کی شکل میں ہے؛ لہذا اگر اسے بیچا جائے تو روپیہ کی یعنی روپے سے ہوگی، تو ایسی صورت میں عقد صرف کے اصول کی رعایت ضروری ہوگی۔

(۲) صکوک جاری کرنے والا اجراء صکوک کا عمل مکمل ہونے کے بعد خود بھی اسے خرید کر سکتا ہے اور یہ ضروری نہیں کہ Face Value میں خریدے؛ بلکہ یہ بھی درست ہے کہ مارکٹ ولیو میں خریدے۔

(۳) اگر صکوک اعیان کے منافع یعنی ثمن اجارہ کی نمائندگی کرتے ہوں، جو وجود میں آچکے ہیں، تو صکوک کی فروختگی مکمل ہونے سے پہلے ہی صکوک جاری کرنے والے اسے حامل صکوک سے خرید کر سکتے ہیں، یہ خریداری بازار کے نرخ پر بھی ہو سکتی ہے اور طرفین کے درمیان طے شدہ قیمت پر بھی۔

(۴) اگر اعیان متعینہ کے منافع کے صکوک جاری کئے جائیں اور پھر ان اعیان کو دوبارہ اسی جاری کرنے والے کو یا کسی اور شخص کو اجارہ پر دیا جائے تو یہ بھی جائز ہے، ایسی صورت میں یہ صکوک کرایہ کے ایک حصہ کی نمائندگی کریں گے، جو دوسرے کرایہ دار کے ذمہ

جدید مالیاتی ادارے۔ نقدہ اسلامی کی روشنی میں

باقی ہے؛ لہذا اس کی بھی خرید و فروخت درست ہوگی؛ لیکن دین میں تصرف کرنے کے جو شرعی ضوابط ہیں، وہ اس پر لاگو ہوں گے۔

(۵) صکوک جاری کرنے والے کے لئے یہ بات جائز ہے کہ یونٹ مخصوص کر دینے اور خریدار کے قیمت ادا کر دینے کے بعد حامل صکوک سے واپس خرید کر لے؛ بشرطیکہ صکوک خریدنے والے کے ذمہ قیمت ادھارنہ ہو، یعنی صکوک جاری کرنے والا بھی ادھارنہ خریدے، یہ واپس خریداری مارکٹ ریٹ پر بھی ہو سکتی ہے اور واپس خریدنے کے وقت فریقین کے درمیان جو قیمت طے پا جائے، اس پر بھی۔

(۶) جو اعیان ابھی موجود و متعین نہ ہوئے ہوں؛ بلکہ معاہدہ کے تحت کسی شخص کے ذمہ باقی ہوں، جب تک وہ عین متعین نہ ہو جائے، اس کے منافع کے صکوک فروخت کرنا جائز نہیں، سوائے اس کے کہ دیون میں تصرف کرنے کے جو شرعی ضابطے ہیں، ان کی رعایت ملحوظ رکھی جائے۔

اطفاء : صکوک جن اعیان اور منافع کی نمائندگی کرتے ہیں، جب یہ ملکیت سے نکل جائیں تو اب انھیں آگے فروخت کرنا جائز نہیں ہو گا۔
اس لحاظ سے یہیں صکوک کی مختلف صورتوں کا ذکر کیا جاتا ہے کہ کن صورتوں میں اور کب تک صکوک کی خرید و فروخت کی گنجائش ہے؟

صکوک مراد

(۱) صکوک مراد کے اجراء کے بعد موجودات صکوک نقد کی صورت میں ہوتے ہیں۔
(۲) جب سامان خرید لیا جاتا ہے تو موجودات صکوک اعیان کی صورت میں ہو جاتے ہیں۔

(۳) جب سامان مراد کے پر فروخت کر دیا جاتا ہے تو موجودات صکوک قرضوں کی صورت اختیار کر لیتے ہیں۔

جدید مالیاتی ادارے۔ نقد اسلامی کی روشنی میں

پہلی اور تیسرا صورت میں صکوک کو قیمت عرفی سے کم یا زیادہ میں خریدا جاسکتا ہے۔
جب کہ دوسری صورت میں صکوک کو کسی بھی قیمت پر خریدا جاسکتا ہے۔

صکوک اجرہ

- (۱) صکوک اجرہ کے اجراء کے بعد موجودات صکوک نقد کی صورت میں ہوتے ہیں۔
- (۲) جب چیز خریدی جاتی ہے تو موجودات صکوک اعیان کی صورت میں ہو جاتے ہیں۔
- (۳) جب وہ چیز اجرہ پر دے دی جاتی ہے تو بھی موجودات صکوک اعیان کی صورت میں رہتے ہیں۔

آخری دونوں صورتوں میں صکوک کو کسی بھی قیمت پر فروخت کیا جاسکتا ہے۔

صکوک مضاربہ

- (۱) صکوک مضاربہ کے اجراء کے بعد موجودات صکوک نقد کی صورت میں ہوتے ہیں۔
- (۲) جب صکوک سے جمع شدہ رقم مضاربہ کے حوالے کر دی جاتی ہے تو موجودات صکوک موجودات مضاربہ بن جاتے ہیں۔
دوسری صورت میں صکوک مضاربہ کی خرید و فروخت سامان تجارت کی طرح کی جاسکتی ہے۔

صکوک سلم

- (۱) صکوک سلم کے اجراء کے بعد موجودات صکوک نقد کی صورت میں ہوتے ہیں۔
- (۲) جب سلم کی رقم بطور ثمن کے ادا کر دی جاتی ہے تو موجودات صکوک مسلم فیہ یا سامان سلم بن جاتے ہیں، جن کی بیشیت دین سلمی، کی ہوتی ہے۔
- (۳) جب مسلم فیہ خریدار کے حوالے کر دیا جاتا ہے تو موجودات صکوک اعیان کی صورت میں ہو جاتے ہیں۔

جدید مالیاتی ادارے—نقدہ اسلامی کی روشنی میں

(۲) جب سامان سلم کو وصولیابی کے بعد کسی کو فروخت کر دیا جائے تو موجودات صکوک نقد بن جاتے ہیں۔

دوسری صورت یعنی مسلم فیہ کے مشتری کے قبضہ میں آنے سے پہلے اس کی خرید و فروخت جائز نہیں ہے؛ کیوں کہ یہ دین کی بیع ہوگی؛ البتہ تیسرا صورت میں صکوک کو کسی بھی قیمت پر فروخت کیا جاسکتا ہے۔

صکوک مشارکت

(۱) صکوک مشارکہ کے اجراء کے بعد موجودات صکوک نقد کی صورت میں ہوتے ہیں۔

(۲) جب تجارت کے لئے اشیاء خرید کر لی جاتی ہیں تو وہ اعیان کی شکل میں ہوتے ہیں۔

دوسری صورت میں صکوک کے مشارکہ کی عام سامان تجارت کی خرید و فروخت ہو سکتی ہے۔

صکوک استصناع

(۱) اجراء صکوک کے بعد موجودات صکوک نقد کی صورت میں ہوتے ہیں۔

(۲) جب مصنوعات وجود میں آجائی ہیں تو وہ اعیان کی صورت اختیار کر جاتی ہیں۔

(۳) جب ان اعیان کو فروخت کر دیا جائے تو پھر وہ نقد کی شکل میں آجائی ہیں۔

پہلی صورت میں صکوک کو قیمت اسمیہ سے کم یا زیادہ میں فروخت نہیں کیا جاسکتا ہے، دوسری صورت میں کسی بھی قیمت پر فروخت کیا جاسکتا ہے، جب مصنوعات فروخت ہو جائیں تو پھر آگے کسی اور سے صکوک کو فروخت کرنا جائز نہیں ہوگا۔

صکوک کو واپس خرید کر لینے کا وعدہ

صکوک سے متعلق اہم مسئلہ یہ ہے کہ اگر صکوک جاری کرنے والا صکوک خریدنے والے سے یہ وعدہ کرے کہ اگر اس کے صکوک فروخت نہ ہو پائیں تو وہ اس کو اس کی قیمت اسمیہ پر خرید کر لے گا، تو کیا یہ شکل درست ہوگی؟ — اس سلسلہ میں اگرچہ کچھ اختلاف رائے ہے؛

جدید مالیاتی ادارے۔ فقہ اسلامی کی روشنی میں

۱۰۰

لیکن راجح یہی ہے کہ اس طرح کا وعدہ کرنا جائز نہیں ہے؛ کیوں کہ یہ وعدہ اس بات کو مستلزم ہے کہ صکوک خریدنے والے کو نقصان سے بچ رہنے اور اصل سرمایہ کے محفوظ رہنے کی ضمانت دے دی جائے اور یہ سرمایہ کاری کے نبیادی شرعی اصول کے خلاف ہے۔

تمرینی سوالات

- (۱) صکوک اور باہمیہ میں کیا فرق ہے؟
- (۲) صکوک کے اقتصادی فوائد کیا ہیں؟
- (۳) صکوک نقد رقم کی نمائندگی کرتے ہیں یا ٹھوس اثاثہ کی؟
- (۴) صکوک کی درج ذیل صورتوں کی وضاحت کریں: صکوک مراجح، صکوک سلم، صکوک استصناع۔
- (۵) اعیان کی نمائندگی کرنے والے صکوک کی کیا کیا قسمیں ہیں؟
- (۶) صکوک جاری کرنے والا اگر خریدار سے بچے ہوئے صکوک کو قیمت اسیہ پر خرید کرنے کا وعدہ کرے تو درست ہے یا نہیں؟
- (۷) صکوک کی خرید و فروخت درست ہے یا نہیں؟



دسوال باب تکافل (اسلامی انشورس)

یہ ایک حقیقت ہے کہ صنعتی ترقی اور مشینی وسائل نے انسان کو سہولت تو بہت پہنچائی ہے؛ لیکن اس کے ساتھ ساتھ اسی نسبت سے خطرات میں بھی اضافہ کیا ہے، انسان اپنے ہاتھ سے جو کام کرتا ہے، اس کی رفتار اس کے قابو میں ہوتی ہے، مشین کے ذریعہ جو کام انجام پاتا ہے، اس کی نوعیت یہ نہیں ہوتی، مثلاً ایک شخص تیز دوڑ رہا ہوا اور آگے کوئی کھانی نظر آجائے تو وہ چشم زدن میں اپنے آپ کو روک سکتا ہے؛ لیکن اگر وہ تیز رفتار موڑ چلا رہا ہوا اور اچانک ایک فرلانگ کے فاصلہ پر کھانی نظر آئی تو اتنی جلدی وہ اپنی گاڑی کو نظرول نہیں کر سکتا، یہ محض ایک مثال ہے، ورنہ تو زندگی کے تمام شعبوں میں انسانی عمل اور مشینی عمل کا یہ فرق بالکل واضح ہے، خطرات جس قدر بڑھتے ہیں، اسی قدر ان کے سد باب کی ضرورت بھی بڑھتی جاتی ہے۔

انشورس کا بنیادی مقصد یہ ہے کہ جو خطرات افراد و اشخاص کے لئے قابل برداشت نہ ہوں، ان کو اس قدر تقسیم کر دیا جائے کہ وہ لوگوں کے لئے قابل برداشت ہو جائے، مثلاً کسی گاڑی سے ایک سیٹھٹ ہو جائے اور ڈرائیور کو دس لاکھ روپے ہرجانہ ادا کرنے کو کہا جائے تو شاید وہ اسے زندگی بھر میں بھی ادا نہ کر سکے؛ لیکن اگر ایک لاکھ افراد ڈرائیورس کے پیشہ سے جڑے ہوئے ہوں اور ایک معاہدہ کے تحت ایسے موقع پر ہر ڈرائیور دس روپے ادا کر دے تو اتنی رقم کا ادا کرنا کسی کے لئے بھی بار خاطر نہ ہوگا، انشورس کا اصل مقصد یہی ہے۔

انشورس کا بنیادی مقصد اور اسلام

غور کیا جائے تو اپنے بنیادی مقصد کے اعتبار سے ان سورس اسلام کے نظام تکافل، کے

عین مطابق ہے اور کتاب و سنت میں اس کی مختلف نظائریں موجود ہیں، بعض کا ذکر یہاں مناسب ہوگا :

(۱) اسلام میں کسی شخص سے متعلق جتنے واجبات ہیں، ان میں سب سے گراں قدر دیت (خون بہا) ہے، شریعت میں دیت کا اصول یہ ہے کہ اس کی ادائیگی تھا مجرم پر نہیں ہوگی؛ بلکہ اس کے عاقلہ رشتہ دار مل کر اسے ادا کریں گے، بظاہر اس کی مصلحتیں ہیں: ایک یہ کہ ایک بھاری ہر جانشی کی ادائیگی عام افراد کے بس سے باہر ہوتی ہے تو اس کے لئے تعاون کا ایک راستہ موجود ہے، دوسرے: جب دیت ادا کرنے میں تمام لوگ شریک ہوں گے تو سب لوگ مل کر جرم کو روکنے کی کوشش بھی کریں گے، دیت صرف قتل عمد پر ہی واجب نہیں ہوتی؛ بلکہ قتل خطاء پر بھی واجب ہوتی ہے، اس طرح ایک متوقع خطرہ کی تلافی کو بہت سے ایسے افراد پر تقسیم کر دیا گیا ہے کہ اس کی ادائیگی ناقابل تخلیق باقی نہ رہے، انشورس کا بھی بنیادی مشائیہ ہی ہے، حضرت عمرؓ نے اس میں مزید وسعت برتنے ہوئے رشتہ داروں کی بجائے اس کے لئے ”اہل ارزاق“ اور ”اہل دیوان“ کے دو گروپ بنادیئے، اہل دیوان سرکاری اور فوجی ملازمین تھے اور اہل ارزاق وہ فقراء تھے، جن کو ان کی غربت کی وجہ سے وظیفہ دیا جاتا تھا؛ چنانچہ احتجاف نے اسی سے اخذ کرتے ہوئے کہا ہے کہ ایک پیشہ کے لوگ باہم ایک دوسرے کے ”عاقله“ ہوں گے :

لو كان الیوم قومٌ تناصرهم بالحرف فعاً قلتُهم

اہل الحرفة۔ (۱)

اس میں مزید سہولت ہے؛ کیوں کہ ایک پیشہ کے لوگ ایک طرح کے خطرہ سے دوچار ہوتے ہیں؛ اس لئے وہ زیادہ خوش دلی کے ساتھ اس میں حصہ لے سکتے ہیں۔

(۲) رسول اللہ ﷺ نے یمن کے قبلہ اشعر کی تحسین کرتے ہوئے ان کی اس خوبی کا ذکر فرمایا کہ سفر ہو یا حضر، جب ان کا کھانا کم پڑ جاتا ہے تو سب لوگ اپنی غذائی اشیاء کو اکٹھا کر لیتے ہیں اور تمام لوگوں کی ضرورت اجتماعی طریقہ پر پوری کی جاتی ہے، روایت کے الفاظ اس طرح ہیں :

(۱) ہدایہ: ۳۶۰/۳۔

بجدید مالیاتی ادارے۔ نفقہ اسلامی کی روشنی میں

۱۰۳

إِنَّ الْأَشْرِيفِينَ إِذَا أَرْمَلُوا فِي الغُزوَةِ، أَوْ قَلَّ طَعَامُ
عِيَالَهُمْ فِي الْمَدِينَةِ، جَمِيعُهُمْ مَا كَانُ عِنْهُمْ فِي ثَوْبَةِ
وَاحِدٍ، ثُمَّ اقْتَسَمُوهُ بَيْنَهُمْ فِي إِنَاءٍ وَاحِدٍ بِالسُّوَيْدَةِ،
فَهُمْ مِنْيَ، وَأَنَا مِنْهُمْ۔ (۱)

اشعری لوگوں کا سفر میں جب تو شختم ہو جاتا ہے یا مدینہ میں انھیں
کھانے کی تیکنی ہوتی تو وہ سب کے پاس کاغذ ایک کپڑے میں جمع
کرتے ہیں، پھر اسے ایک پیالہ سے برابر برابر تقسیم کر لیتے ہیں، وہ
مجھ سے ہیں، میں ان سے ہوں۔

اس میں بھی آپ نے جس طریقہ کا رکی تعریف کی، وہ یہی اجتماعی کفالت کا طریقہ ہے۔
(۳) مشہور واقعہ ہے کہ حضرت ابو عبیدہ رض کی امارت میں ایک سریہ کسی مہم پر گیا
ہوا تھا، ایک مرحلہ ایسا آیا کہ جس میں غدائی اشیاء نہایت قلیل مقدار میں باقی رہ گئیں، حضرت
ابو عبیدہ رض نے اس موقع پر تمام لوگوں کے پاس موجود خوردنی اشیاء جمع کیں اور ان کے ذریعہ
اجتماعی طور پر لوگوں کے کھانے کا نظم کیا گیا، یہاں تک کہ بعد میں ان حضرات کو ایک بڑی مچھلی مل
گئی، جس کو اس زمانہ میں سُمک عنبر سے تعبیر کیا جاتا تھا، کافی دنوں تک مجاہدین اسی سے اپنی
غدائی ضرورت پوری کرتے رہے، روایت کے الفاظ اس طرح ہیں :
فَأَمْرَ أَبُو عَبِيدَةَ بِأَزْوَادِ ذَلِكِ الْعِيشِ، فَجَمَعَ ذَلِكَ كَلَهُ،
فَكَانَ مَزُودِيَ تِمَرًا، فَكَانَ يَقُولُنَا كُلُّ يَوْمٍ قَلِيلًاً قَلِيلًاً
حَتَّى فَنِي... (۲)

اس واقعہ میں اجتماعی کفالت کا طریقہ اختیار کیا گیا ہے اور یہی ان شورنس کا بھی بنیادی

مقصد ہے۔

(۱) صحيح البخاري، كتاب الشركة، بباب في الطعام والنهد والعروض، حدیث نمبر: ۲۳۵۷۔

(۲) صحيح البخاري، بباب غزوة سيف البحر، حدیث نمبر: ۲۱۰۲۔

جدید مالیاتی ادارے—فقہ اسلامی کی روشنی میں

۱۰۳

یہ مختلف احادیث اس بات کو واضح کرتی ہیں کہ شریعت اسلامی اس بات کو پسند نہیں کرتی کہ پریشان حال شخص کو تھا چھوڑ دیا جائے اور اس کی پریشانی کو دور کرنے کے لئے سماج اپنا کردار ادا نہ کرے؛ بلکہ اسلام انفرادی ملکیت کو تسلیم کرنے کے ساتھ ساتھ ایسے موقعوں پر اجتماعی کفالت کی بھی دعوت دیتا ہے؛ تاکہ غیر معمولی حالات کا مل جمل کر مقابلہ کیا جائے۔

مروجہ انشورنس کا حکم

غرض کہ انشورنس اجتماعی کفالت کی ایک منظم صورت ہے، یہ اپنے مقصد کے اعتبار سے شریعت اسلامی کے مزاج کے عین مطابق ہے؛ لیکن چوں کہ اس وقت نظام معیشت مغرب کے ہاتھ میں ہے اور مغربی نظام معیشت کا تصور یہ ہے کہ جب تک انسان میں خود غرضی نہ ہو، اس وقت تک معیشت ترقی نہیں کر سکتی؛ کیوں کہ خود غرضی اور ذاتی مفاد ہی ایسا محرك ہے، جو انسان کو جدوجہد اور تنگی و دوپر آمادہ کرتا ہے؛ اسی لئے انہوں نے مختلف معاشری اداروں کی اس انداز پر تنکیل کی کہ اس میں سودا اور قمار جیسی برائیوں کو داخل کر دیا؛ تاکہ سرمایہ کا رونق تو حاصل ہو؛ لیکن اس کو نہ دوسرے کا تعاون کرنا پڑے اور نہ اپنے سرمایہ کے سلسلہ میں کسی قسم کا رسک اور خطرہ پیدا ہو، ایسے ہی اداروں میں ایک انشورنس، بھی ہے۔

(الف) مروجہ انشورنس میں شرعی نقطہ نظر سے ربانا بھی ہے اور بالفضل بھی؛ کیوں کہ انشورنس کی بعض صورتوں میں جو رقم ادا کی جاتی ہے، وہ ایک مقررہ مدت کے بعد متعاضفہ کے واپس ملتی ہے تو اس میں ’ربا الفضل‘ ہو گیا؛ کیوں کہ زیادہ رقم واپس کی جاتی ہے اور ’ربا النسا‘ تو ہے ہی؛ کیوں کہ ایک کی طرف سے نقد اور ایک کی طرف سے ادھار ادا یسیکی ہوتی ہے۔

(ب) انشورنس کی موجودہ صورت میں ’غرفاحش‘ کی کیفیت بھی پائی جاتی ہے اور رسول اللہ ﷺ نے ایسی خرید و فروخت کے معاملہ سے منع فرمایا ہے، جس میں غرر ہو :

نهی رسول الله صلی الله علیہ وسلم عن بيع الحصاة

وعن بيع الغر - (۱)

(۱) مسلم، کتاب البيوع، باب بطلان بيع الحصاة والبيع الذي فيه غرر، حدیث نمبر: ۳۸۸۱۔

جدید مالیاتی ادارے۔ فقہ اسلامی کی روشنی میں

۱۰۵

مروجہ انشورس میں تین پہلوؤں سے غرر موجود ہے، اول یہ کہ جس خطرہ کے تدارک کے لئے انشورس اسکیم لی گئی ہے، وہ خطرہ پیش بھی آئے گا یا نہیں؟ یہ معلوم نہیں ہے، دوسرے: اسے کتنی قسطیں ادا کرنی پڑیں گی؟ ہو سکتا ہے کہ ایک ہی قسط ادا کرے اور خطرہ پیش آجائے اور ہو سکتا ہے کہ سال بھر کی قسط ادا کرے اور کوئی خطرہ پیش نہ آئے، تیسرا: یہ بات بھی متعین نہیں کہ اسے خطرہ پیش آنے کی صورت میں کتنی رقم ملے گی؛ کیوں کہ نقصان کی مقدار کیا ہوگی؟ اس کا اندازہ نہیں ہے اور نقصان کے لحاظ سے ہی وہ معاوضہ کا حقدار ہو گا۔

(ج) انشورس کی مروجہ صورت میں قمار بھی ہے؛ کیوں کہ یہ بھی ممکن ہے کہ وہ تمام قسطیں ادا کر دے اور اس کے مقابلہ میں کچھ حاصل نہ ہو، اور یہ بھی ہو سکتا ہے کہ تھوڑی سی رقم جمع کرے اور بہت ساری رقم حاصل ہو جائے، اسی کو قمار کہتے ہیں۔

(د) غور کیا جائے تو اس میں ایک پہلوؤں کی دین سے بیع کا بھی ہے، پالیسی لینے والوں کے ذمہ جو قسطیں باقی ہیں، وہ بھی دین ہے اور کمپنی نے جو ذمہ داری قبول کی ہے، وہ بھی دین ہے، گویا یہ ایسا معاملہ ہے جس میں دین کا عوض دین کی شکل میں طے پاتا ہے، جس سے رسول اللہ ﷺ نے صراحتاً منع فرمایا ہے۔

(ھ) اس میں بعض اخلاقی مفاسد بھی ہیں، جو صرف وہی نہیں ہیں؛ بلکہ ایسے واقعات پیش آتے رہتے ہیں، جیسے وارث کا مورث کے قتل کرنے کی تدبیر کرنا؛ تاکہ جلد سے جلد انشورس کی رقم اس کے ہاتھ میں آجائے، خطرات سے مطمئن ہو کر بے احتیاطی سے کام لینا وغیرہ، ان اسباب و وجوہ کے تحت جمہور علماء کا نقطہ نظر یہی ہے کہ انشورس کی مروجہ شکل حرام ہے۔ ایک طرف انشورس کی ضرورت اور دوسری طرف مروجہ انشورس کی شرعی قباحتوں کے پس منظر میں علماء نے ایسے تبادل انشورس کی طرف توجہ دی ہے، جو انشورس کے مقصد کو بھی پورا کرے، اور جو مفاسد اس میں شامل ہو گئے ہیں، وہ ان سے خالی بھی ہو۔

تکافل کے بنیادی اصول

اسلامی اصولوں پر جو انشورس کمپنی قائم ہوگی، اس کی بنیاد ان اصولوں پر ہوگی :

www.besturdubooks.wordpress.com

جدید مالیاتی ادارے۔ فقہ اسلامی کی روشنی میں

۱۰۶

(۱) جو لوگ کمپنی کے ممبر بن گئے، وہ اپنے اوپر ایک مقررہ مقدار ادا کرنے کو لازم کر لیں گے، مالکیہ کے مسلک کے مطابق انسان اپنے اوپر جس چیز کا اترام کر لے، وہ اس کے ذمہ لازم ہو جاتی ہے، موجودہ عہد کے ان فقهاء نے — جو اسلامی معاشیات میں بھی مہارت رکھتے ہیں — اسی رائے پر فتویٰ دیا ہے۔

(۲) اگر ان شورنس کمپنی اس اساس پر قائم ہو کہ وہ اپنے ممبران کے نقصانات کی تلافي کرنے کے ساتھ ساتھ ان کو کچھ نفع بھی دیں تو کمپنی کے لئے ضروری ہو گا کہ دوالگ اکاؤنٹ رکھیں، ایک اکاؤنٹ تعاون سے متعلق رقم کا ہو اور دوسرا اکاؤنٹ سرمایہ کاری کا ہو، سرمایہ کاری والے اکاؤنٹ میں ممبران کی جو رقم جمع ہو، اس کا نفع ان کو دیا جائے اور تبرع والے اکاؤنٹ کی رقم نقصانات کی تلافي میں خرچ کی جائے۔

(۳) جو رقم تبرع کے اکاؤنٹ میں جمع ہو، اگر وہ سال بھر ممبران کے مقررہ نقصانات کو پوری کرنے کے بعد نفع جائے تو وہ یا تو ممبران کو واپس کر دی جائے گی یا ان کی اجازت سے آئندہ کی ضروریات کے لئے اسی اکاؤنٹ میں باقی رکھی جائے گی۔

(۴) یہ ادارہ ربا اور قمار نیز ہر طرح کے غیر شرعی امور سے خالی رہے گا، اگرچہ ایسا ہو سکتا ہے کہ ایک شخص کو اس کی ادا کی ہوئی تبرع کی رقم سے زیادہ مل جائے اور یہ بھی ہو سکتا ہے کہ ایک شخص اپنے تبرعات توجیح کرے؛ لیکن اس کو اس کے مقابلے میں کچھ نہ ملے؛ کیوں کہ اس کو وہ حادثہ ہی پیش نہیں آیا، جس کی وجہ سے وہ تعاون کا مستحق ہوتا؛ لیکن یہ ربا اور قمار کے دائرہ میں اس لئے نہیں آئے گا کہ ان دونوں کا تعلق عقد معاوضہ سے ہے نہ کہ تبرعات سے، اور یہ صورت تبرع کے قبیل سے ہے، اس میں ایسا نہیں ہے کہ بچھی ہوئی رقم کے مالک وہ لوگ بن جائیں، جنہوں نے کمپنی قائم کی ہے، اسی طرح اس میں جہالت و غربی پایا جاتا ہے، مگر یہ معاوضات میں باعث فساد ہوتا ہے، تبرعات میں نہیں۔

(۵) ممبران جو رقم سرمایہ کاری کے لئے لگائیں گے، اس میں ان کی شرکت نفع و نقصان کی اساس پر ہو گی؛ کیوں کہ شریعت میں سرمایہ کاری کا بنیادی اصول یہی ہے کہ سرمایہ

جدید مالیاتی ادارے۔ فقہ اسلامی کی روشنی میں

کار اور محنت کار دنوں کو نفع ہونے کی صورت میں مقررہ تناسب کے مطابق نفع حاصل ہو اور اگر نقصان ہو تو اس کو سرمایہ کار برداشت کرے، یعنی سرمایہ کار سرمایہ کے نقصان کو گوارا کرے اور محنت کار اپنی محنت کے نقصان کو گوارا کرے۔

مروجہ اشورنس اور تکافل کا فرق

اس طرح مروجہ اشورنس اور اسلامی اشورنس کے درمیان بینادی فرق ہے، جس کو درج ذیل نکات میں بیان کیا جاسکتا ہے :

انشورنس تکافل

اسلامی اشورنس عقد تبرع ہے، اس میں تعاون کی نیت سے رقم دی جاتی ہے، نہ کہ نفع کی نیت سے۔

اسلامی اشورنس کمپنی میں کمپنی کے ممبروں کی اعتمانی رقم کا الگ اکاؤنٹ ہوگا، جو نقصانات کی بھرپائی میں استعمال ہوگا، اور سرمایہ کاری کے لئے جمع ہونے والی رقم کا اکاؤنٹ الگ ہوگا، جس کا نفع شرکاء کو حاصل ہوگا۔

اسلامی اشورنس کمپنی میں تبرع کے طور پر جو رقم دی گئی ہے، اگر اس میں سے فی جائے تو یا تو ممبروں کو واپس لوٹا دی جائے گی یا تبرع کے ذریعے میں آئندہ کے لئے اسے محفوظ کر لیا جائے گا، یہ بھی ہوئی رقم کمپنی قائم کرنے والوں کی ملکیت نہیں بنے گی۔

اسلامی اشورنس کمپنی میں اس بات کی رعایت ہو گی کہ تمام کام شریعت کے دائرہ میں ہو اور اس کی نگرانی کے لئے ایک شریعہ بورڈ بھی ہوگا۔

(۱) مروجہ اشورنس عقد معاوضہ ہے، جس میں کمپنی کے شیر ہولڈر نفع حاصل کرنے کے لئے اپنی رقم لگاتے ہیں اور کمپنی کے ممبروں کو پیش آنے والے نقصانات کی تلافی کے بعد جو کمپنی فتح چلتی ہے، وہ ان کی ملکیت بن جاتی ہے۔

(۲) مروجہ اشورنس میں کمپنی کے شیر ہولڈر اور کمپنی کے ممبروں کا الگ الگ اکاؤنٹ نہیں ہوتا ہے؛ بلکہ تمام رقمیں ایک ہی جگہ جمع ہوتی ہیں۔

(۳) مروجہ اشورنس کمپنی میں جمع شدہ رقم میں سے جو فی جائے گی، اس سے پالیسی حاصل کرنے والے ممبروں کا کوئی تعلق نہیں ہوگا؛ بلکہ شیر ہولڈر یعنی کمپنی کے مالکان اس کے مالک ہوں گے۔

(۴) مروجہ اشورنس کمپنی کی نگرانی کے لئے نکوئی دش ریعہ بورڈ ہوتا ہے اور نہ اس میں اسلام کے حلال و حرام سے متعلق احکام پیش نظر کئے جاتے ہیں؛ چنانچہ اس میں ربا، قمار اور غرر کا پایا جانا بالکل واضح ہے۔

عملی تطبیق

اسلامی انشوں کی بنیادی طور پر دو صورتیں ہیں: ایک یہ کہ اس کا مقصد صرف مکنہ خطرات میں نقصانات کی تلافی کرنا ہو، جو لوگ اس میں ممبر بنیں، ان کا مقصد سرمایہ کاری نہ ہو۔— دوسری صورت یہ ہے کہ نقصانات کی تلافی کے لئے تعاون بھی پیش نظر ہوا اور حلال طریقہ پر سرمایہ کاری بھی۔

خاص تبرع کی صورت

پہلی صورت میں انشوں کی دو شکلیں ہو سکتی ہیں، ایک: ہبہ کی، دوسرے: وقف کی، اور یہ دونوں ہی تبرع کے قبیل سے ہیں، اگر ہبہ کی بنیاد پر تنکافل کا نظام قائم ہو تو اس میں ایک سوال یہ پیدا ہوتا ہے کہ ایک تو یہ ہبہ مشروط ہے کہ اگر اس گروپ میں سے کسی شخص کو فلاں حادثہ پیش آئے تبھی اس کو رقم دی جائے گی تو کیا مشروط ہبہ درست ہو جائے گا؟— دوسرے: یہ کہ ہبہ کرنے والا کسی حادثے سے دوچار ہوتا ہو وہ خود بھی اس سے فائدہ اٹھاتا ہے، تو کیا یہ بات درست ہے کہ واہب اپنے ہبہ کے مقابلہ میں عوض کی شرط لگادے اور ایسی صورت میں کیا یہ ہبہ درست ہو گا؟ جہاں تک ہبہ میں شرط لگانے کی بات ہے، تو اول تو فقهاء کے اصول کے مطابق تبرعات کے منعقد ہونے کے لئے شرط لگانا مانع نہیں ہے، معاوضات میں شرط لگانا نقصانہ ہے؛ لہذا ہبہ میں شرط لگادی جائے، اس کے باوجود ہبہ نافذ ہو جاتا ہے۔

تاہم اگر غور کیا جائے تو یہاں نفس ہبہ میں شرط نہیں لگائی جا رہی ہے؛ بلکہ تبرع جمع کرنے والا انشوں کمپنی کو وکیل بنارہا ہے کہ وہ فلاں فلاں صورت حال سے دوچار لوگوں ہی کو اس میں سے رقم ادا کرے، گویا یہ دکالت مقیدہ ہے، پھر جب وکیل اپنے موکل کی طرف سے مستحق شخص کو رقم ادا کرتا ہے تو اس وقت موبہب لہ پر کوئی شرط نہیں لگائی جاتی؛ اس لئے درحقیقت یہ اشتراطی الہبہ کے دائرہ میں آتا ہی نہیں ہے۔

دوسرے سوال یہ تھا کہ کیا خود ہبہ کرنے والے کے لئے یہ درست ہو گا کہ وہ جن لوگوں کو ہبہ کر چکا ہے، ان سے تعاون وصول کرے؟

احادیث سے ہبہ بالعوض کا جائز ہونا معلوم ہوتا ہے؛ چنانچہ حضرت ابو ہریرہ رض سے روایت ہے: ”الرجل أحق بهبته مالم يشب منها“ (۱) اگر ان شورس کی بنیاد ہبہ پر ہو، تو اس کو ہبہ بالعوض مانا جاسکتا ہے۔

وقف کی صورت

دوسری صورت یہ ہے کہ ان شورس کی بنیاد وقف پر ہو، وقف کی صورت میں جو رقم تبرعاً جمع ہو گی، اس کی سرمایہ کاری کی جائے گی اور اصل رقم کو باقی رکھا جائے گا، اسی طرح کچھ اور لوگ بھی اس وقف کو متنازع لوگوں کی ضروریات پوری کرنے کے لئے تعاون دے سکتے ہیں، پھر سرمایہ کاری سے جنف حاصل ہو، نیز وقف میں جو تعاون کی رقم جمع کی جائے، یا کمپنی کے جو لوگ ممبر بنیں اور اپنی پریمیم کی رقم جمع کریں، وہ وقف نہیں ہے ”ملوکات وقف“ میں ہے، اسے کمپنی کے اصول کے مطابق ممبروں کے مطالبات کی تکمیل میں خرچ کیا جائے گا۔

اس سلسلہ میں دو باتیں بنیادی اہمیت کی حامل ہیں: ایک یہ کہ وقف اور مملوکات وقف دونوں کے احکام الگ الگ ہیں، اصل وقف کو باقی رکھتے ہوئے اس سے استفادہ کیا جائے گا؛ لیکن جو مملوکات وقف ہیں، ان کو باقی رکھنا ضروری نہیں، جیسے کوئی مکان یا کھیت وقف کیا جائے تو مکان اور کھیت کو باقی رکھنا ضروری ہے؛ لیکن مکان سے جو کرایہ اور کھیت سے جو پیداوار حاصل ہو، وہ بعینہ وقف نہیں؛ اس لئے ان کو مصارف وقف پر خرچ کیا جاسکتا ہے، دوسری قابل ذکر بات یہ ہے کہ ”وقف“ ایسا تبرع ہے، جس سے خود تبرع بھی فائدہ اٹھاسکتا ہے؛ لہذا اس صورت میں خود تبرع کرنے والے کے اس سے فائدہ اٹھانے میں کوئی قباحت نہیں اور نہ اس میں کسی تاویل تو جیسی کی ضرورت پیش آتی ہے؛ اس لئے وقف کو ”تکافل“ کی بنیاد بنا نازیادہ بہتر نظر آتا ہے۔

(۱) سنن ابن ماجہ، کتاب الہبات، حدیث نمبر: ۲۳۸۷، وفی الزوائد، فی اسناده ابراہیم بن اسماعیل بن مجمع و هو ضعیف، مستدرک الحاکم، کتاب البيوع، حدیث نمبر: ۲۳۲۳ ”قال الحاکم: هذا حدیث صحيح علی شرط الشیخین ولم یخرجا“۔

سرمایہ کاری کے ساتھ تبرع

تکافل کی دوسری بنیادی صورت یہ ہے کہ تبرع کے ساتھ ساتھ سرمایہ کاری بھی ہو، اب اس کی ایک صورت تو یہ ہے کہ متبرع پوری رقم انشورنس کمپنی کو سرمایہ کاری کے مقصد سے دے اور متعین کر دے کہ اس پر حاصل ہونے والے نفع کا کچھ فیصلہ تبرع ہو گا اور کچھ فیصلہ اس کو بطور نفع واپس ملے گا، گویا متبرع کی اصل رقم ضرورت مندوں پر صرف نہیں ہوگی؛ بلکہ اس سے حاصل ہونے والا نفع ان پر صرف ہو گا، دوسری صورت یہ ہے کہ اصل رقم میں سے کچھ حصہ تبرع کے لئے دیا جائے اور کچھ حصہ نفع کے لئے مختص ہو، جو رقم تبرع کے لئے ہے وہ یا پہلے سے قائم شدہ وقف میں اعانت کے لئے ہو، مستحقین پر خرچ کی جائے گی اور جو رقم اس نے نفع حاصل کرنے کے لئے دی ہے، اس کا نفع اس کو واپس ملے گا۔

پھر جو تبرع کرنے والا اپنی رقم کے کچھ حصہ پر نفع حاصل کرنا چاہتا ہے، اس کے لئے دو صورتیں ہیں: ایک صورت یہ ہے کہ انشورنس کمپنی کو وہ رقم بطور مضاربت کے دے، اس رقم میں کمپنی کی حیثیت مضارب، کی ہے اور ممبران کی حیثیت رب المال، کی؛ چنانچہ مضاربت کے اصول کے مطابق رب المال اپنے حصہ کا نفع لے اور کمپنی اپنے حصہ کا نفع، جس کو وہ مستحقین میں خرچ کرے، دوسری صورت یہ ہے کہ ممبران کمپنی کو وکیل بالاستغفار بنادیں، کمپنی اپنی صواب دیدے اس سرمایہ کو لگائے اور بحیثیت وکیل ممبران سے اجرت و کالت حاصل کرے، ایسی صورت میں کمپنی کو نفع و نقصان سے تعلق نہیں ہو گا؛ بلکہ وہ بہر صورت اجرت کی مستحق ہو گی، غرض کہ یہ ایسی صورت ہے، جس میں ممبروں کو بصورت استحقاق تعاون بھی حاصل ہو گا اور ان کو نفع بھی ملے گا۔

تکافل کی یہ ایسی صورتیں ہیں، جو انشورنس کی تمام ہی صورتوں میں قابل عمل ہیں۔ لائف انشورنس کی صورت میں ممبروں کی رقم کا ایک حصہ مضاربت پر لگایا جائے گا اور جب رقم ادا کرنے کی نوبت آئے تو اس کا اصل سرمایہ اور مضاربت کے ذریعہ حاصل ہونے والا نفع ادا

جدید مالیاتی ادارے—نقدہ اسلامی کی روشنی میں

کرنے کے بعد بقیہ رقم تبرع کی مدد سے پوری کی جائے گی؛ البتہ بنیادی اصول یہ ہے کہ ان شورنس ان ہی چیزوں میں قبول کیا جائے گا، جن کی خرید و فروخت یا جن کو کراچی پر لگانا جائز ہو، جو بات خود ناجائز ہو، یا جس پالیسی کے پیچھے ان شورنس لینے والے کی غرض ظاہر ہو کہ وہ ایک حرام مقصد کے لئے ان شورنس حاصل کر رہا ہے، تو ایسی چیز کا ان شورنس جائز نہیں۔

ان شورنس کی رقم، مالک کی وفات کے بعد

ان شورنس سے متعلق ایک اہم مسئلہ یہ ہے کہ اس سے حاصل ہونے والی آمدنی کی حیثیت کیا ہو گی؟— تو اگر اس نے ان شورنس کے لئے کسی کونا مزدہ کیا ہو تو اس کی حیثیت اس کی موت کے بعد ترکہ کی ہو گی اور تمام ورشا حق اس سے متعلق ہو گا، اور اگر اس نے کسی شخص کونا مزدہ کیا ہو تو اس کی حیثیت وصیت کی ہو گی اور اس پر وصیت کے احکام جاری ہوں گے۔

ری ان شورنس (إعادة التأمين) (Reinsurance)

بعض اوقات ایسا ہوتا ہے کہ مطالبات بڑھ جاتے ہیں اور کمپنی کے پاس موجود رقم کم پڑ جاتی ہے، ایسے موقع کے لئے ری ان شورنس کمپنیاں موجود ہیں، ان شورنس کمپنیاں ری ان شورنس کمپنیوں کی ممبر بنتی ہیں، جو ان حالات میں ان کو قرض فراہم کرتی ہیں، جو قرض دیتی ہیں اور اس پر انٹرست حاصل کرتی ہیں اور ری ان شورنس کی ممبر بنتے والی کمپنیاں جو رقم بطور فیس کے جمع کرتی ہیں، ان پر انٹرست دیتی ہیں، ظاہر ہے کہ یہ صورت جائز نہیں ہے؛ لیکن اگر اسلامی ری ان شورنس کمپنیاں موجود نہ ہوں تو مجبوری کے درجہ میں ری ان شورنس کمپنیوں سے استفادہ کرنے کی گنجائش ہے، لیکن یہ قدر ضرورت سے زیادہ نہ ہو، نیز تکافل کمپنی کو ری ان شورنس کمپنی جو زائد رقم ادا کرے، اسے غرباء پر خرچ کر دینا ضروری ہے۔

یہ بات بھی ضروری ہے کہ مسلم ممالک اور مسلمان تجارت خود اسلامی ری ان شورنس کمپنی قائم کریں؛ تاکہ اسلامی ان شورنس کمپنیاں سودا اور تقاریب میں ری ان شورنس کمپنیوں کی بجائے تبرع پر مبنی ری ان شورنس کمپنیوں کی ممبر نہیں، ری ان شورنس کمپنیوں کا طریقہ کار بھی وہی ہو گا، جو

جدید مالیاتی ادارے۔ نفقہ اسلامی کی روشنی میں

۱۱۲

انشورنس کمپنیوں کا ہے، یعنی یہ ری انشورنس کمپنیوں کو اپنے جمع شدہ تبرعات کا کچھ حصہ بطور ممبری فیس کے دیں گی، ری انشورنس کمپنی جمع شدہ رقم کو نفع آور بنائے گی اور اپنی ممبر انشورنس کمپنیوں کے مطالبات ادارہ کے مقرہ قاعدہ کے مطابق بطور تعاقون یا بطور قرضہ حسنہ پورا کریں گی، نیز اس کے بھی وہی قواعد ہوں گے، جو عام اسلامی انشورنس کمپنیوں کے ہیں۔


تمرینی سوالات

- (۱) انشورنس اپنے بنیادی مقصد کے اعتبار سے اسلامی تعلیمات سے ہم آہنگ ہے یا نہیں؟
- (۲) اسلام میں اجتماعی کفالت کی جو صورتیں پائی جاتی ہیں، انھیں تحریر کریں۔
- (۳) مروجہ انشورنس میں کیا شرعی مفاسد پائے جاتے ہیں؟
- (۴) مروجہ انشورنس اور تکافل کے درمیان کیا فرق ہے؟
- (۵) تکافل بطریق ہبہ کی کیا صورت ہے اور کیا یہ صورت ہبہ باشرط کے دائرہ میں آئے گی؟
- (۶) کیا ہبہ کرنے والے کے لئے اس بات کی گنجائش ہے کہ وہ جن لوگوں کو ہبہ کر رچکا ہے، ان سے اس کے بدلتے میں تعادن حاصل کرے؟
- (۷) تکافل بطریق وقف کی کیا صورت ہوگی؟
- (۸) کیا تکافل کے ساتھ سرمایہ کاری بھی کی جاسکتی ہے اور اگر کی جاسکتی ہے تو اس کی کیا کیا شکل ہے؟
- (۹) انشورنس کرانے والے کی اگر وفات ہو جائے تو اس کے قابل واپسی نفع کا مالک کون ہوگا؟
- (۱۰) اسلامی انشورنس کمپنی کے لئے ری انشورنس کے جائز ہونے کی صورت کیا ہے؟



جدید مالیاتی ادارے

فقہ اسلامی کی روشنی میں



مولانا خالد سیف اللہ رحمانی

Al-Alam Urdu Computers Hyd. +91 9959897621



المهاد عالی الاسلامی حیدر آباد



AL MAHAD UL AALI AL ISLAMI
HYDERABAD (INDIA)

Taleemabad, Quba Colony, Post : Pahadi Shareef,
Hyderabad- 500 005 (A.P)

Phone : +91 40 20022098, +91 9959642747, 9989709240

Website : www.almahad.org E-mail : ksrahmani@yahoo.com

Get more e-books from www.ketabton.com
Ketabton.com: The Digital Library